



## جملہ حقوق بحق ناشر محفوظ ہیں۔

علم العرفان	نام کتاب
شہید آیت اللہ مرتضیٰ مطہریؒ	مصنف
سید محمد عسکری	مترجم
قلب علی سیال	سیننگ
الحمد گرافکس لاہور (0333-4031233)	کمپوزنگ
شہید مطہری فاؤنڈیشن	ناشر

ملنے کا پتہ

معراج کمپنی

LG-3 بیسمنٹ میاں مارکیٹ غزنی سٹریٹ اردو بازار لاہور۔



# فہرست مضامین

8	سبق نمبر ۱
8	عرفان اور تصوف
14	سبق نمبر ۲
14	نظری عرفان
15	عرفان اور اسلام
19	شریعت - طریقت - حقیقت
22	سبق نمبر ۳
22	اسلامی عرفان کا سرمایہ
33	سبق نمبر ۴
33	عرفان کی مختصر تاریخ
36	دوسری صدی کے عرفاء
40	تیسری صدی کے عرفاء
45	اسباق نمبر ۵-۶
45	چوتھی صدی کے عرفاء
46	پانچویں صدی کے عرفاء

50	چھٹی صدی کے عرفاء
51	ساتویں صدی کے عرفاء
57	آٹھویں صدی کے عرفاء
60	نویں صدی کے عرفاء
65	اسباق نمبر ۷-۸-۹
65	منازل و مقامات
67	تعریف
70	عارف کا مقصد
73	پہلی منزل
78	مشق و ریاضت
88	سبق ۱۰
88	عرفانی اصطلاحیں
93	۱۔ وقت
96	۲، ۳۔ حال و مقام
97	۴، ۵۔ قبض اور بسط
97	۶، ۷۔ جمع اور فرق
98	۸، ۹۔ غیبت و حضور
100	۱۰، ۱۱، ۱۲، ۱۳۔ ذوق، شرب، سکر، ری

---

100	۱۳، ۱۵، ۱۶- مؤ، محقق، صحو
101	۱۷- خواطر
102	۱۸، ۱۹، ۲۰- قلب، روح، سر



## سبق نمبر ۱

## عرفان اور تصوف

ایک اور علم جس نے اسلامی ثقافت کے دامن میں آنکھیں کھولی ہیں اور اسی کے سایہ میں پروان چڑھا ہے، علم عرفان ہے۔

عرفان کے بارے میں دو پہلوؤں سے بحث و گفتگو کی جاسکتی ہے: ایک سماجی پہلو اور دوسرے ثقافتی پہلو سے۔

مفسروں، محدثوں، فقہوں، متکلموں، فلسفیوں، شاعروں، ادیبوں اور اسلامی ثقافتی طبقات سے تعلق رکھنے والے اسی قسم کے دیگر افراد سے ”عرفاء“ کا ایک اہم امتیاز یہ ہے کہ وہ ثقافتی طبقہ سے تعلق رکھتے ہیں اور انہوں نے عرفان نامی ایک علم کی داغ بیل ڈالی ہے۔ بڑے بڑے دانشوران کے یہاں پیدا ہوئے ہیں اور بڑی اہم کتابیں تالیف کی ہیں۔ ان سب کے باوجود انہوں نے اسلامی دنیا میں ایک ایسے سماجی فرقہ کی بنیاد بھی رکھی ہے، جس کے خود اپنے مخصوص اصول ہیں۔ جبکہ فقہاء و حکماء جیسے دیگر ثقافتی حلقوں نے ایسا نہیں کیا ہے۔ انہوں نے کئی سماجی طبقہ تیار نہیں کیا۔ ان کا تعلق صرف اور صرف ثقافت سے ہے۔ انہیں دوسروں سے الگ کئی فرقہ نہیں سمجھا جاتا۔

اہل عرفان کا تذکرہ جب ان کے ثقافتی پہلو کو مد نظر رکھ کر کیا جاتا ہے تو انہیں ”عرفاء“ کے نام سے یاد کرتے ہیں اور جب ان کا سماجی پہلو مقصود ہوتا ہے تو عام طور پر انہیں ”صوفیاء“ کا لقب دیتے ہیں۔

عرفاء و صوفیاء کو اگرچہ اسلام کے اندر ایک مذہبی فرقہ نہیں سمجھا جاتا اور خود وہ

لوگ بھی اس قسم کی تفریق کے دعویدار نہیں ہیں اور یہ حضرات تقریباً تمام اسلامی فرق و مذاہب میں موجود ہیں، لیکن اس کے باوجود انہوں نے ایک ایسا سماجی گروہ تشکیل دے رکھا ہے جس کے افراد ایک دوسرے سے مربوط ہیں۔ کچھ مخصوص افکار و نظریات، یہاں تک کہ نشست و برخاست، میل جول، خانقاہوں میں سکونت، سروصورت کی آرائش اور کپڑے وغیرہ پہننے میں کچھ مخصوص آداب و رسوم کی رعایت نے انہیں ایک مخصوص مذہبی و اجتماعی فرقہ کا رنگ دے دیا ہے۔

البتہ ہمیشہ اور ہر دور میں کچھ ایسے عرفاء بھی گزرے ہیں اور آج بھی موجود ہیں، خاص طور سے شیعہ مذہب میں، جو ظاہری طور پر دوسروں سے کوئی فرق نہیں رکھتے، جبکہ وہ عرفانی سیر و سلوک کے اعلیٰ درجہ پر فائز ہیں اور حقیقت تو یہ ہے کہ سچے اور حقیقی عارف یہی افراد ہیں، نہ کہ وہ ٹولیاں جنہوں نے سینکڑوں آداب و رسوم گھڑ کر بدعتیں ایجاد کی ہیں۔

اسلامی علوم کی کلیات سے متعلق ان دروس میں ہمیں عرفان کے اجتماعی فرقہ جاتی یا درحقیقت اس کے تصوفی پہلو سے کوئی سروکار نہیں۔ ہم صرف اس کے ثقافتی پہلو کا جائزہ پیش کریں گے۔ یعنی ہم عرفان کو ایک علم اور اسلامی ثقافت کی ایک شاخ کے عنوان سے مورد بحث قرار دے رہے ہیں۔ ایک طریقہ اور روش کے لحاظ سے نہیں، جس کی ایک سماجی فرقہ پیروی کرتا ہے۔

اگر ہم اجتماعی پہلو سے بحث کرنا چاہیں تو اس فرقہ کے وجود میں آنے کے اسباب و علل، اسلامی معاشرہ میں اس کے مثبت یا منفی، مضر یا مفید اثرات، اس فرقہ اور دیگر اسلامی فرقوں کے درمیان رونما ہونے والے عمل و ردعمل، اسلامی معاشرہ پر اس کے نقوش اور دنیا میں اسلام کی نشرو اشاعت میں اس کے کردار کا جائزہ لینا ضروری ہوگا۔ لیکن سردست ہم ان مسائل کو نہیں چھڑنا چاہتے۔ فی الحال عرفان کے بارے میں ہماری



بحث ایک علم اور ایک ثقافتی شعبہ کی حیثیت سے ہے۔

ایک علمی و ثقافتی مجموعہ کی حیثیت سے عرفان کے دو شعبے ہیں: عملی شعبہ اور نظری شعبہ۔ عملی شعبہ سے مراد وہ حصہ ہے جو انسان کے کائنات، خدا اور خود اپنے ساتھ روابط و فرائض کو بیان اور اس کی وضاحت کرتا ہے۔

اس شعبہ میں عرفان کی حیثیت، اخلاق جیسی ہے۔ یعنی وہ کچھ تھوڑے سے فرق کے ساتھ جسے ہم بعد میں بیان کریں گے، ایک عملی ”علم“ ہے۔

عرفان کے اس حصہ کو ”سیر و سلوک“ کا علم کہا جاتا ہے۔ اس حصہ میں یہ بتایا جاتا ہے کہ ”سالك“ کو انسانیت کی بلند ترین چوٹی یعنی ”توحید“ تک پہنچنے کے لیے کہاں سے سفر شروع کرنا چاہیے نیز ترتیب وار کن منازل و مراحل کو طے کرنا چاہیے اور درمیان راہ مختلف منزلوں میں اسے کیسے کیسے حالات سے دوچار ہونا پڑے گا اور کس کس طرح کی واردات اس پر طاری ہوں گی۔ البتہ ان تمام مرحلوں اور منزلوں کو ایک ایسے با تجربہ انسان کامل کی نگرانی میں طے کرنا چاہیے جو پہلے اس وادی سے گزر چکا ہو اور ان منزلوں کے آداب سے اچھی طرح واقف ہو۔ اگر سر پر کسی انسان کامل کا سایہ نہ ہو تو گمراہی کا خطرہ سامنے ہے۔

عرفاء نے اس انسان کامل کو جس کی مصاحبت و پیروی ”نئے راہوں“ کے لیے ضروری ہے، کبھی ”طائر قدسی“ سے تعبیر کیا ہے اور کبھی ”خنضر“ سے:

ہمتم بدرقہ راہ کن ای ”طایر قدس“

کہ دراز است رہ مقصد و من ”نوسفرم“

ترک این مرحلہ بی ہمراہی ”خنضر“ مکن

ظلمات است بترس از خطر گمراہی

البتہ وہ توحید جسے عارف، انسانیت کی بلند ترین چوٹی تصور کرتا ہے اور جو

عارف کے سیر و سلوک کا آخری مقصد و ہدف ہے، عام افراد کی توحید حتیٰ کہ فلسفیوں کی توحی، یعنی واجب الوجود صرف اور صرف ایک ہے، سے بالکل مختلف ہے۔ ان دونوں توحیدوں میں زمین آسمان کا فرق ہے۔

عارف کی توحید کا مطلب یہ ہے کہ موجود حقیقی صرف خدا ہے۔ خدا کے علاوہ جو کچھ ہے وہ ”نبود“ ہے، ”بود“ نہیں۔ پر تو اور جلوہ ہے، ہستی و وجود نہیں۔ عارف کی توحید کا مفہوم یہ ہے کہ ”خدا کے سوا کچھ بھی نہیں ہے۔“

عارف کی توحید کا مطلب یہ ہے کہ انسان راستوں کو طے کر کے اس منزل پر پہنچ جائے جہاں خدا کے سوا کچھ نظر نہ آئے۔

توحید کے اس مرحلہ کو عارفوں کے مخالف تسلیم نہیں کرتے اور بعض اوقات اسے کفر و الحاد سے تعبیر کرتے ہیں۔ لیکن عرفاء کا خیال ہے کہ حقیقی توحید تو بس یہی ہے۔ اس کے علاوہ توحید کے دیگر تمام مراتب شرک سے خالی نہیں ہیں اور ان کے خیال میں اس مرحلہ تک رسائی عقل و فکر کے بس کی بات نہیں ہے۔ یہ دل، مجاہدہ، سیر و سلوک اور تصفیہ و تہذیب نفس کا کام ہے۔

بہر کیف عرفان کا یہ شعبہ عملی عرفان کہلاتا ہے۔ چنانچہ اس اعتبار سے وہ علم اخلاق کی مانند ہے جہاں ”کیا کرنا چاہئے“ کے بارے میں بحث کی جاتی ہے۔ بس فرق اتنا ہے:

اولاً: عرفان، انسان کے خدا، کائنات اور خود اپنے آپ سے تعلقات کے بارے میں بحث کرتا ہے اور زیادہ تر اس کی توجہ انسان اور خدا کے روابط پر مرکوز ہے۔ جبکہ تمام اخلاقی نظام، انسان اور خدا کے درمیان پائے جانے والے تعلقات کے بارے میں بحث کرنا ضروری نہیں سمجھتے۔ صرف مذہبی اصولوں پر استوار اخلاقی نظام ہی اس طرف توجہ دیتا ہے۔

ثانیاً: عرفانی سیر و سلوک، جیسا کہ ان دونوں لفظوں کے مفہوم سے واضح ہے، متحرک ہے۔ جبکہ اس کے برخلاف اخلاق ساکن ہے۔ یعنی عرفان میں ایک نقطہ آغاز، ایک مقصد اور ان منازل و مراحل سے گفتگو کی جاتی ہے، جنہیں منزل آخر تک پہنچنے کے لیے سالک کو ترتیب وار طے کرنا ہوتا ہے۔

عارف کی نگاہ میں کسی قسم کے مجاز کے ہلکے سے شائبہ کے بغیر سچ مچ انسان کے لیے ”صراط“ ہے، جس سے گزرنا اور منزل بہ منزل اسے طے کرنا ضروری ہے اور پچھلی منزل طے کیے بغیر اگلی منزل تک رسائی ناممکن ہے۔

چنانچہ عارف کی نگاہ میں، انسان کی روح کی مثال ایک پودے یا ایک بچے جیسی ہے اور اس کا کمال و ارتقاء یہ ہے کہ وہ ایک مخصوص نظام کے تحت رشد و نمو کے مراحل طے کرے۔ لیکن اخلاق میں صرف صداقت، امانت، عدالت، عفت، احسان، انصاف اور ایثار وغیرہ جیسی کچھ فضیلتوں سے بحث کی جاتی ہے کہ روح کو ان اوصاف سے آراستہ و پیراستہ ہونا چاہیے۔ اخلاقی نقطہ نظر سے انسان کی روح اس گھر کی مانند ہے جسے نقش و نگار اور کچھ دوسرے سامان آرائش سے صرف سجا دیا جانا چاہیے۔ اس میں کسی ترتیب کی ضرورت نہیں ہے کہ کہاں سے شروع اور کہاں پر ختم کیا جائے۔ چھت سے شروع کریں یا دیوار سے، دیوار کے اوپری حصہ سے یا نچلے حصہ سے؟ جبکہ اس کے برعکس عرفان میں اخلاقی عناصر کو متحرک شکل میں پیش کیا جاتا ہے۔

ثالثاً: اخلاق کے روحی عناصر صرف ان ہی معانی و مفاہیم تک محدود ہیں جنہیں عام طور سے پہچانتے ہیں۔ جبکہ عرفان کے روحی عناصر اس سے کہیں زیادہ وسیع ہیں۔

عرفانی سیر و سلوک میں کچھ قلبی واردات و احوال کا تذکرہ ہوتا ہے جو مجاہدات اور سفر کے دوران صرف ’دسا لک راہ‘ پر طاری ہوتے ہیں۔ دوسرے افراد ان احوال و واردات سے بے بہرہ ہیں۔

عرفان کا ایک دوسرا شعبہ، تفسیر وجود یعنی خدا، انسان اور کائنات کی تفسیر سے تعلق رکھتا ہے۔ اس شعبہ میں عرفان کی حیثیت، فلسفہ جیسی ہے۔ وہ وجود ہستی کی تفسیر کرنا چاہتا ہے۔ یہ اس پہلے شعبہ کے برخلاف ہے جو اخلاق کی طرح انسان کو بدلنا چاہتا ہے۔ جس طرح پہلے شعبہ میں اور اخلاق میں فرق تھا، اسی طرح اس دوسرے شعبہ اور فلسفہ میں بھی کچھ تفاوت پایا جاتا ہے، جسے ہم آئندہ درس میں بیان کریں گے۔

## سبق نمبر ۲

## نظری عرفان

اب عرفان کے دوسرے شعبہ یعنی نظری عرفان کے سلسلے میں کچھ وضاحت ملاحظہ فرمائیں۔

نظری عرفان وجود و ہستی کی تفسیر کرتا ہے۔ خدا، انسان اور کائنات کے بارے میں بحث کرتا ہے۔

عرفان اس شعبہ میں الہی فلسفہ کی مانند ہے جو وجود و ہستی کی تفسیر و تشریح کرتا ہے۔ جس طرح الہی فلسفہ اپنے موضوع، مقدمات اور مسائل کا تعارف کراتا ہے، عرفان بھی اپنے موضوع مسائل اور مقدمات کی وضاحت کرتا ہے۔ ہاں یہ ضروری ہے کہ فلسفہ اپنے استدلالوں میں صرف عقلی اصول و مبادی پر بھروسہ کرتا ہے۔ جبکہ عرفان ’’کشفی‘‘ اصول و مبادی کو استدلال کی بنیاد قرار دیتا ہے اور پھر عقل کی زبان میں اس کی وضاحت کرتا ہے۔

عقلی و فلسفی استدلالات ان مطالب کی مانند ہیں جنہیں اسی زبان میں پڑھا جائے جس میں وہ تحریر کئے گئے ہیں۔ لیکن عرفانی استدلالات کی مثال ان مطالب جیسی ہے جنہیں کسی دوسری زبان سے ترجمہ کیا گیا ہو۔ یعنی عارف نے جن چیزوں کا اپنے پورے وجود اور دل کی آنکھوں سے مشاہدہ کیا ہے۔ کم از کم اپنے دعویٰ کے مطابق انہیں عقل کی زبان میں بیان کرتا ہے۔

عرفان وجود و ہستی کی جو تفسیر کرتا ہے وہ فلسفہ کی پیش کردہ تفسیر سے نہایت عمیق

فرق رکھتی ہے۔ عرفانی تصور کائنات اور فلسفی تصور کائنات میں زمین آسمان کا فرق ہے۔ الہی فلسفی کی نگاہ میں خدا بھی اصالت رکھتا ہے اور غیر خدا بھی ایک حقیقت ہے۔ فرق یہ ہے کہ خدا واجب الوجود اور قائم بالذات ہے، جبکہ غیر خدا ممکن الوجود، قائم بالغیر اور معلول واجب الوجود ہے۔ لیکن عارف کی نظر میں غیر خدا کوئی ایسی چیز نہیں ہے جس کا خدا کے مقابلے میں کوئی وجود ہو۔ وہ غیر خدا کے وجود کو اس کے معلول کی حیثیت سے بھی تسلیم نہیں کرتا۔ اس کے خیال میں خدا کا وجود تمام اشیاء پر چھایا ہوا ہے۔ یعنی تمام چیزیں خداوند عالم ہی کے جلوے اور اس کے اسماء و صفات ہیں نہ کہ اس کے مقابلے میں کوئی چیز۔

فلسفی اور عارف کے طرز فکر میں اختلاف ہے۔ فلسفی کائنات کو سمجھنا چاہتا ہے یعنی وہ یہ چاہتا ہے کہ کائنات کی ایک صحیح اور نسبتاً جامع و کامل تصویر اپنے ذہن میں مجسم کرے۔ فلسفی کی نگاہ میں انسان کا آخری کمال و ارتقاء یہ ہے کہ وہ عقل کے ذریعے کائنات کو اسی طرح پہچان لے جیسی وہ ہے۔ یہاں تک کہ کائنات اس کے وجود میں، عقلی وجود اختیار کر لے اور وہ ایک عقلی کائنات بن جائے۔ اسی لئے فلسفہ کی تعریف میں کہا گیا ہے:

صيرورة الانسان عالما عقليا مضاهيا

للعالم العيني

فلسفی اس انسان کو کہتے ہیں جو اس خارجی عالم و عینی کائنات

کی طرح ایک عقلی کائنات بن جائے۔

لیکن عارف کو عقل و فہم سے کوئی سروکار نہیں ہے۔ عارف صرف وجود و ہستی

یعنی خدا کی کنہ و حقیقت تک پہنچنا، اس سے متصل ہونا اور اس کا مشاہدہ کرنا چاہتا ہے۔

عارف کی نگاہ میں انسان کا کمال یہ نہیں ہے کہ وہ صرف اپنے ذہن میں وجود و ہستی کی ایک تصویر اتار لے بلکہ اس کا کمال یہ ہے کہ وہ سیر و سلوک کے سہارے اس اصل کی طرف پلٹ جائے جہاں سے وہ آیا ہے اور ”ذات حق“ سے اپنی دوری اور فاصلہ ختم کر دے اور بساط تقریب میں خود کو فنا کر کے اس کے وجود میں باقی ہو جائے۔

فلسفی کا ہتھیار، عقل و منطق و استدلال ہے۔ لیکن عارف کا اوزار، دل، مجاہدت، تصفیہ و تہذیب اور باطن میں حرکت و اقدام ہے۔

آئندہ جب ہم عرفانی تصور کائنات کے بارے میں بحث کریں گے تو فلسفی تصور کائنات اور عرفانی تصور کائنات کے فرق کو بھی نمایاں کریں گے۔

## عرفان اور اسلام

عرفان اپنے عملی و نظری دونوں شعبوں میں دین اسلام سے قربت رکھتا ہے۔ کیونکہ اسلام نے تمام ادیان و مذہب کی طرح بلکہ ان سب سے زیادہ انسان کے خدا، کائنات اور خود اپنے سے مربوط تعلقات کو بھی بیان کیا ہے اور وجود ہستی کی تفسیر و تشریح بھی کی ہے۔

فطری طور پر یہاں یہ مسئلہ پیدا ہوتا ہے کہ عرفان اور اسلام کی پیش کردہ تعلیمات کے درمیان کس قسم کی نسبت پائی جاتی ہے؟

جہاں تک اسلامی عرفاء کا تعلق ہے وہ ہرگز یہ نہیں مانتے کہ ان کی کوئی بات اسلام سے جدا ہے اور اس قسم کے الزام سے بڑی شدت سے بیزاری کا اظہار کرتے ہیں۔ اس کے برعکس ان کا دعویٰ یہ ہے کہ اسلامی حقائق کو سب سے بہتر ان ہی لوگوں نے کشف کیا ہے اور سچے مسلمان صرف وہی لوگ ہیں۔ عرفاء نے عرفان کے عملی و نظری دونوں شعبوں میں ہمیشہ قرآن و سنت پیغمبرؐ اور ائمہ کی سیرت نیز بزرگ صحابہ کو اپنے لئے

مشعل راہ قرار دیا ہے۔

لیکن دوسرے لوگ اس بارے میں کچھ اور ہی رائے رکھتے ہیں جنہیں ہم ترتیب وار بیان کر رہے ہیں:

الف۔ بعض اسلامی فقہاء و محدثین کا نظریہ: ان لوگوں کے خیال میں عرفاء عملی طور پر اسلام کے پابند نہیں ہیں۔ کتاب و سنت سے ان کا تمسک، صرف عوام کو فریب دینے اور مسلمانوں کے دلوں کو اپنی جانب کھینچنے کی غرض سے ہے اور بنیادی طور پر عرفان، اسلام سے کوئی ربط ہی نہیں رکھتا۔

ب۔ عصر حاضر کے بعض ترقی پسندوں کا نظریہ: یہ گروہ بھی جو اسلام کو اچھی نگاہوں سے نہیں دیکھتا اور جس چیز سے بھی ’اباحیت‘ کی بو آتی ہو اور اس سے اسلام و اسلامی تعلیمات کے خلاف ایک تحریک کے طور پر استفادہ کیا جاسکتا ہو، اسے بڑی گرجوشی سے گلے لگاتا ہے۔ یہ پہلے گروہ (الف) کی طرح، خیال کرتا ہے کہ عرفاء عملاً اسلام پر ایمان نہیں رکھتے، بلکہ عرفان و تصوف اور معنویت کی آڑ میں اسلام اور عربوں کے خلاف غیر عرب قوموں کی ایک تحریک تھی۔

یہ دونوں گروہ، عرفان کے اسلام مخالف ہونے پر متفق ہیں۔ ان کے درمیان بس اختلافات یہ ہے کہ پہلا گروہ اسلام کا احترام کرتا ہے اور مسلم عوام کے اسلامی جذبات کے سہارے عرفاء کی تحقیر کرتا اور ان کا مذاق اڑاتا ہے اور یہی حربہ استعمال کر کے عرفاء کو اسلامی معارف کے میدان سے دور کرنا چاہتا ہے۔ جبکہ دوسرا گروہ، عرفاء جن میں سے بعض عالمی شہرت کے حامل ہیں، کی شخصیت کے سہارے اسلام کے برخلاف بے بنیاد پروپیگنڈہ کا ایک حربہ فراہم کرنا اور یہ مشہور کرنا چاہتا ہے کہ اسلامی ثقافت میں پائے جانے والے اعلیٰ اور لطیف عرفانی افکار اسلام سے بیگانہ ہیں اور یہ عناصر باہر سے اس ثقافت میں داخل ہوئے ہیں۔ اسلام اور اسلامی افکار کی سطح اس قسم کے افکار سے کہیں



پست ہے۔ اس گروہ کا دعویٰ ہے کہ عرفاء نے کتاب و سنت سے تمسک صرف عوام کے خوف سے اور تقیہ کے طور پر کیا ہے۔ وہ اس طرح اپنی جان کی حفاظت کرنا چاہتے تھے۔

ج۔ بعض غیر جانبداروں کا نظریہ: اس گروہ کے نقطہ نظر سے عرفان و تصوف خاص طور سے عملی عرفان میں اور بالخصوص جہاں عرفان ایک فرقہ کی شکل اختیار کر لیتا ہے، بہت سے ایسے انحراف اور بدعتیں نظر آتی ہیں جو قرآن اور معتبر حدیثوں سے میل نہیں کھاتیں، لیکن خود عرفاء تمام اسلامی ثقافتی طبقات اور اکثر اسلامی فرقوں کی طرح، اسلام کے تئیں خلوص رکھتے تھے اور وہ اسلام کے خلاف کوئی بات ہرگز نہیں کہنا چاہتے تھے۔

یہ ہو سکتا ہے کہ وہ لغزشوں کے شکار ہوئے ہوں، جس طرح دوسرے ثقافتی طبقات مثلاً، متکلمین، فلسفی، مفسرین اور فقہاء بہت سی غلطیوں کے مرتکب ہوئے ہیں، لیکن وہ اسلام کے تئیں بری نیت ہرگز نہیں رکھتے تھے۔

عرفاء کے اسلام مخالف ہونے کا مسئلہ جن لوگوں نے اٹھایا ہے، وہ اسلام سے کدورت رکھتے تھے اور یا عرفان سے اگر کوئی شخص غیر جانبدار ہو کر عرفاء کی کتابوں کا مطالعہ کرے، بشرطیکہ ان کی زبان اور ان کی اصطلاحات سے بھی واقف ہو تو ممکن ہے، اسے بہت سے اشتباہات نظر آئیں لیکن وہ اسلام کے تئیں عرفاء کے اخلاص و ایقان میں ہرگز شک نہیں کرے گا۔

ہم تیسرے نظریہ کو ترجیح دیتے ہوئے عقیدہ رکھتے ہیں کہ عرفاء بری نیت نہیں رکھتے تھے۔ اس کے باوجود یہ ضروری ہے کہ عرفان اور اسلام کے عمیق معارف میں مہارت رکھنے والے کچھ افراد پوری غیر جانبداری کے ساتھ عرفانی مسائل اور اسلام سے اس کے انطباق کے بارے میں بحث و تحقیق کریں۔

## شریعت۔ طریقت۔ حقیقت

عرفاء وغیر عرفاء، خصوصاً فقہاء کے درمیان اختلاف کی ایک اہم وجہ شریعت، طریقت اور حقیقت کے بارے میں عرفاء کا مخصوص نظریہ ہے۔

عرفاء و فقہاء دونوں ہی اس بات کے قائل ہیں کہ شریعت یعنی اسلامی احکام و قوانین، کچھ حقیقتوں اور مصلحتوں پر مبنی ہیں۔ عام طور سے فقہاء ”مصلحتوں“ سے ان چیزوں کو مراد لیتے ہیں جو انسان کو سعادت یعنی مادی و معنوی نعمتوں سے استفادہ کی حد اعلیٰ تک پہنچاتی ہیں۔ لیکن عرفاء کہتے ہیں، تمام راستے خدا ہی کی جانب جاتے ہیں اور تمام مصالح اور حقائق، ان شرائط، امکانات، وسائل اور مقتضیات کی مانند ہیں جو انسان کو خدا کی جانب لے جاتے ہیں۔

فقہاء صرف اتنا کہتے ہیں کہ شریعت (احکام و قوانین) کے پس پشت کچھ مصلحتیں پوشیدہ ہیں اور وہ مصلحتیں، شریعت کی روح اور علت شمار ہوتی ہیں۔ ان مصلحتوں تک رسائی کا واحد ذریعہ شریعت پر عمل ہے۔ جبکہ عرفاء کا عقیدہ ہے کہ شریعت میں پوشیدہ مصلحتیں اور حقیقتیں ان منزلوں اور مرحلوں کی مانند ہیں جو انسان کو تقرب الہی اور وصال حقیقت کی طرف لے جاتی ہیں۔

عرفاء کا عقیدہ ہے کہ شریعت کا باطن ”راستہ“ ہے جسے وہ ”طریقت“ کے نام سے یاد کرتے ہیں اور اس راستے کی انتہا ”حقیقت“ ہے۔ یعنی توحید، ان معنوں میں جن کی طرف پہلے اشارہ کیا جا چکا ہے، عارف کی اپنی ذات اور اپنی انانیت سے دستبردار ہو جانے کے بعد رونما ہوتی ہے۔ اسی لیے عارف تین چیزوں پر ایمان رکھتا ہے: شریعت، طریقت، حقیقت۔ اس کا نظریہ ہے کہ شریعت، طریقت کے لیے ایک وسیلہ ہے اور طریقت حقیقت تک پہنچنے کا ایک ذریعہ ہے۔

اسلام کے بارے میں فقہاء کا نظریہ وہی ہے جسے ہم کلام سے مربوط دروس میں بیان کر چکے ہیں۔ ان کا نظریہ یہ ہے کہ اسلامی احکام و قوانین تین شعبوں میں بٹے ہوئے ہیں۔ پہلا شعبہ اعتقادی اصول سے مربوط ہے، جس کا ذمہ دار علم کلام ہے۔

اعتقادی اصول کے سلسلے میں یہ ضروری ہے کہ انسان ان پر عقل کے ذریعہ ناقابل تزلزل پختہ ایمان رکھتا ہو۔

دوسرا شعبہ اخلاق ہے۔ اس شعبہ میں کچھ ایسے احکام و قوانین بیان ہوتے ہیں جو اخلاقی فضائل و رذائل کے لحاظ سے انسان کے فرائض معین کرتے ہیں اور اس کا ذمہ دار علم اخلاق ہے۔

تیسرا شعبہ احکام کا ہے جو انسان کے افعال و اعمال سے تعلق رکھتا ہے اور اس کی ذمہ دار فقہ ہے۔

یہ تینوں شعبے ایک دوسرے سے جدا ہیں۔ عقائد کا شعبہ عقل و فکر سے تعلق رکھتا ہے۔ اخلاق کا شعبہ نفس اور نفسانی عادات و ملکات سے مربوط ہے اور احکام کا شعبہ اعضاء و جوارح سے مربوط ہے۔

لیکن عرفاء عقائد کے شعبہ میں، صرف ذہنی و عقلی اعتقاد کو کافی نہیں سمجھتے۔ ان کا دعویٰ ہے کہ جن چیزوں پر ایمان رکھنا ضروری ہے، ان تک رسائی بھی ضروری ہے۔ انسان کو ایسے کام کرنے چاہئیں کہ اس کے اور ان حقائق کے درمیان حائل پردے اٹھ جائیں۔ دوسرے شعبہ میں جیسا کہ پہلے اشارہ کیا جا چکا ہے کہ اخلاق ساکن بھی ہے اور محدود بھی۔ وہ اخلاق کو کافی نہیں سمجھتے، وہ علمی و فلسفی اخلاق کی بجائے عرفانی سیر و سلوک کو پیش کرتے ہیں۔

تیسرے شعبہ میں انہیں کوئی اعتراض نہیں ہے۔ صرف کچھ خاص مقامات پر انہوں نے بعض باتیں کہی ہیں، جنہیں ممکن ہے فقہی احکام کے خلاف تصور کیا جائے۔

عرفاس ان تینوں شعبوں کو شریعت، طریقت، حقیقت سے تعبیر کرتے ہیں اور عقیدہ رکھتے ہیں کہ جس طرح خود انسان واقعی طور پر تین حصوں میں بٹا ہوا نہیں ہے، یعنی جسم، نفس اور عقل ایک دوسرے سے جدا نہیں ہیں بلکہ اختلاف کے باوجود ایک دوسرے سے متحد ہیں اور ان کی آپس میں نسبت ظاہر و باطن کی نسبت ہے۔ شریعت، طریقت اور حقیقت بھی ایسی ہی ہیں۔ یعنی ایک ظاہر ہے، دوسری باطن اور تیسری باطن کی باطن۔ بس فرق اتنا ہے کہ عرفاء انسانی وجود کے مراتب کو تین مراحل سے زیادہ جانتے ہیں۔ یعنی وہ عقل سے ماوراء مراحل و مراتب کے بھی قائل ہیں، جن کے بارے میں انشاء اللہ بعد میں توضیح دی جائے گی۔

## سبق نمبر ۳

## اسلامی عرفان کا سرمایہ

کسی بھی علم سے واقف ہونے کے لیے اس علم کی تاریخ اس کے تغیرات اور ان شخصیتوں سے واقفیت ضروری ہے جو اس علم کے حامل، وارث یا اس کے موجد ہیں۔ اسی طرح اس علم کی بنیادی کتابوں سے آشنائی بھی ضروری ہے۔ ہم موجودہ اور چوتھے درس میں ان ہی مسائل پر روشنی ڈالیں گے۔

پہلا مسئلہ جو یہاں بیان ہونا چاہیے وہ یہ ہے کہ آیا اسلامی عرفان، علم فقہ، اصول تفسیر اور حدیث کی مانند ہے؟ یعنی یہ ان علوم میں سے ہے جن کا اصل سرمایہ اور جوہر مسلمانوں نے اسلام سے حاصل کیا ہے اور ان کے لیے اصول و قواعد کشف کئے ہیں؟ یا یہ طب و ریاضیات کی مانند ہے، جس نے باہر سے اسلامی دنیا میں قدم رکھا ہے اور اسلامی تہذیب و ثقافت کے دامن میں مسلمانوں کے ہاتھوں پر دان چڑھائی ہیں اور یا کوئی تیسری صورت بھی ہے؟

خود عرفاء پہلی شق اختیار کرتے ہیں اور کسی دوسری شق کو منتخب کرنے پر ہرگز تیار نہیں ہیں۔ بعض مستشرقین کا اصرار تھا اور ہے کہ عرفان اور اس کے دقیق و لطیف افکار، سب کے سب باہر سے اسلامی دنیا میں داخل ہوئے ہیں۔ وہ کبھی اس کے لیے عیسائی جڑیں تلاش کرتے ہیں اور کہتے ہیں کہ یہ عارفانہ افکار، عیسائی راہبوں سے مسلمانوں کے

ارتباط کا نتیجہ ہیں۔ کبھی اسے اسلام و عرب کے خلاف ایرانیوں کا رد عمل قرار دیتے ہیں۔ کبھی اسے سو فیصد جدید افلاطونی فلسفیوں کی پیداوار بتاتے ہیں جو خود ارسطو، افلاطون، فیثاغورس، اسکندر یہ کے غنوسیوں اور یہود و نصاریٰ کے افکار و عقائد کا مجموعہ ہیں اور کبھی اسے بودائی نظریات کی دین قرار دیتے ہیں۔ اسی طرح خود اسلامی دنیا میں بھی عرفاس کے مخالفین، عرفان و تصوف کو سرے سے اسلام سے بیگانہ اور اس کی بنیادوں کو غیر اسلامی ثابت کرنے کے لیے کوشاں رہے ہیں۔

تیسرا نظریہ یہ ہے کہ عرفان نے عملی و نظری دونوں شعبوں میں اپنا ابتدائی سرمایہ خود اسلام سے حاصل کیا ہے، اس سرمایہ کے کچھ اصول و ضوابط وضع کیے ہیں اور باہر کے حالات، خصوصاً کلامی و فلسفی افکار اور بالخصوص اشراقی فلسفہ کے افکار و نظریات سے بھی متاثر ہوا ہے۔

اب رہی یہ بات کہ عرفا، ابتدائی اسلامی سرمایہ کے لیے صحیح اصول و ضوابط بیان کرنے میں کس حد تک کامیاب ہوئے ہیں اور آیا اس سمت میں ان کی کامیابی فقہاء کے برابر ہے یا نہیں؟ وہ اسلام کے واقعی اصول سے منحرف نہ ہونے کے کس قدر پابند تھے؟ اسی طرح بیرونی افکار اسلامی عرفان پر کس قدر اثر انداز ہوئے ہیں؟ آیا اسلامی عرفان نے انہیں اپنے اندر جذب کیا ہے، ان پر اپنا رنگ چڑھایا ہے اور اپنے مقاصد کے لیے ان سے استفادہ کیا ہے یا اس کے برعکس ان افکار نے اسلامی عرفان کو خود اپنے راستہ پر ڈال دیا ہے؟

یہ وہ مسائل و مطالب ہیں جن کے بارے میں الگ الگ بحث و گفتگو ضروری ہے۔ البتہ اتنا یقینی ہے کہ اسلامی عرفان نے اپنا اصلی سرمایہ اسلام ہی سے لیا ہے۔

پہلے نظریہ کے طرفدار اور ایک حد تک دوسرے نظریہ کے حامی بھی مدعی ہیں کہ اسلام پیچیدہ، مشکل سے سمجھ میں آنے والے یا سرے سے مجھ میں نہ آنے والے مفہیم

سے عاری اور ہر قسم کے اسرار و رموز سے خالی نیز عام فہم، بے تکلف، سہل و سادہ دین ہے۔ اسلام کی اعتقادی بنیاد توحید ہے۔ اسلام کی توحید کا مطلب یہ ہے کہ جس طرح گھر کا ایک بنانے والا ہوتا ہے، جو اس سے جدا اور الگ ہوتا ہے، اسی طرح کائنات کا بھی ایک بنانے والا ہے، جو اس سے جدا و علیحدہ ہے۔ اسلام کی نظر میں متاع دنیا سے انسان کے رابطہ کی بنیاد زہد ہے۔

زہد سے مراد، آخرت کی دائمی و جاوید نعمتوں کے حصول کے لیے دنیا کی فانی متاع سے چشم پوشی ہے، اس کے علاوہ کچھ آسان عملی احکام ہیں جنہیں فقہ بیان کرتی ہے۔ اس گروہ کے نقطہ نظر سے، عرفاء نے توحید کے نام پر جو کچھ پیش کیا ہے وہ اسلامی توحید سے دور کا بھی واسطہ نہیں رکھتیں۔ کیونکہ عرفانی توحید کا مطلب، وحدت وجود اور یہ کہ اس کائنات میں خدا، اس کے اسماء، اس کی صفات اور اس کی تجلیات کے سوا کچھ بھی نہیں ہے۔ عرفانی سیر و سلوک بھی اسلامی زہد سے پرے ہے۔ کیونکہ سیر و سلوک میں عشق و محبت خدا، فنا فی اللہ اور قلب عارف پر تجلی خدا جیسے معانی و مفاہیم بیان ہوتے ہیں جو عرفانی زہد میں نظر نہیں آتے۔ عرفانی طریقت بھی، اسلام شریعت سے کوسوں دور ہے۔ کیونکہ آداب طریقت میں ایسے ایسے مسائل پائے جاتے ہیں جن سے فقہ بے خبر ہے۔

اس گروہ کی نظر میں رسول اکرمؐ کے وہ اصحاب اختیار، جن سے عرفاء و صوفیاء اپنا رشتہ جوڑتے ہیں اور انہیں اپنا پیشرو بتاتے ہیں، زاہد کے سوا کچھ اور نہ تھے۔ عرفانی سلوک اور عرفانی توحید سے ان کی روح بھی باخبر تھی، وہ متاع دنیا سے منہ موڑ کر عالم آخرت سے لو لگائے ہوئے تھے۔ ان کی روح پر حاکم اصول، خوف و رجاء تھا۔ عذاب جہنم کا خوف اور بہشتی ثوابوں کی امید۔ اس کے سوا کچھ بھی نہ تھا۔

حقیقت یہ ہے کہ اس گروہ کا نظریہ کسی بھی طرح تسلیم نہیں کیا جاسکتا۔ اسلام کا ابتدائی سرمایہ اس سے کہیں زیادہ مالا مال ہے، جسے اس گروہ نے جہالتا یا عداً فرض کیا

ہے۔ نہ اسلامی توحید اتنی آسان اور کھولھی ہے، جیسے ان لوگوں نے فرض کیا۔ نہ ہی اسلام میں انسان کی معنویت زہد خشک میں منحصر ہے۔ نہ ہی رسول اکرمؐ کے اصحاب اختیار ایسے تھے جیسا ان لوگوں نے بیان کیا اور نہ ہی اسلامی آداب اور اعضاء و جوارح سے انجام پانے والے اعمال محدود و مقید ہیں۔

ہم اس درس میں اجمالی طور پر کچھ ایسے مطالب بیان کریں گے جن سے یہ واضح ہو سکے کہ اسلام کی اصلی تعلیمات میں، نظری و عملی عرفان کو کچھ عمیق معارف عطا کرنے کی صلاحیت موجود تھی۔ اب رہی یہ بات کہ اسلامی عرفاء نے ان تعلیمات سے کس قدر صحیح فائدہ اٹھایا ہے اور کسی حد تک بھٹکے ہیں، یہ ایسے مطالب ہیں جنہیں ان مختصر بحثوں میں بیان نہیں کیا جاسکتا۔

قرآن کریم، توحید کے موضوع میں تخلیق اور خدا کو گھر اور گھر کے بنانے والے پر ہرگز قیاس نہیں کرتا۔ قرآن خدا کو کائنات کا خالق و موجد بتاتا ہے۔ لیکن ساتھ ہی یہ بھی کہتا ہے کہ اس کی مقدس ذات ہر جگہ اور ہر چیز کے ہمراہ ہے:

فَأَيُّ مَبَاطِنٍ تُولُّوْا فَوَجَّهَ اللّٰهُ (۲: ۱۱۵)

جس طرف رخ کرو وہاں خدا کا چہرہ موجود ہے۔

وَمَنْ أَقْرَبُ إِلَيْهِ مِنْكُمْ (۸۶: ۵۶)

ہم تم سے خود تمہاری ذات سے زیادہ قریب ہیں۔

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ ۗ (۴: ۵۷)

وہ تمام اشیاء کا اول ہے اور وہی تمام اشیاء کا آخر ہے۔

(اسی سے ان کا آغاز ہوا ہے اور اسی پر ان کا انجام ہوگا)

وہ ظاہر و آشکار ہے اور وہی باطن و مخفی بھی ہے۔



اسی طرح کی اور بہت سی آیتیں۔

ظاہر ہے کہ اس قسم کی آیتیں، افکار و خیالات کو عوام کی توحید سے بالاتر توحید کی طرف متوجہ کرتی ہیں۔ چنانچہ اصول کافی میں ہے کہ خدا جانتا تھا کہ آخری زمانے میں توحید کے بارے میں غور و فکر کرنے والے افراد پیدا ہوں گے۔ اسی لیے اس نے سورۃ قل ہو اللہ احد اور سورہ حدید کی ابتدائی آیتیں نازل فرمائیں۔

سیر و سلوک اور تقرب الہی کی آخری منزلوں کو طے کرنے کے سلسلے میں لقاء اللہ رضوان اللہ اور وحی و الہام نیز انبیاء کے علاوہ دیگر افراد مثلاً حضرت مریم سے ملائکہ کی گفتگو اور خاص طور سے معراج رسول اکرم سے مربوط آیتوں کا مطالعہ ہی کافی ہے۔

قرآن کریم میں نفس امارہ، نفس لوامہ، نفس مطمئنہ کا تذکرہ ہے، علم افاضی، علم لدنی اور مجاہدہ کے ذریعے حاصل ہونے والی ہدایات کا تذکرہ ہے: **وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا** (۷۰:۲۹) قرآن میں تزکیہ نفس کو فلاح و کامیابی کا واحد ذریعہ بتایا گیا ہے: **قَدْ أَفْلَحَ مَنْ زَكَّاهَا ۝ وَقَدْ خَابَ مَنْ دَسَّاهَا ۝** (۱۰:۹۱-۱۱) قرآن میں بار بار حب الہی کو تمام انسانی محبتوں اور تعلقات سے بالاتر قرار دیا گیا ہے۔ قرآن نے کائنات کے ذرہ ذرہ کی تسبیح و تجید کی تصویر کشی کی ہے اور ان کی ایسی تعبیر کی ہے جس کا مطلب یہ ہے کہ اگر انسان اپنے تفقہ کو مکمل کرے تو ان کی تسبیح و تجید کو درک کر سکتا ہے۔ اس کے علاوہ قرآن نے انسان کی سرشت کے سلسلے میں نوحی الہی کا مسئلہ بھی پیش کیا ہے۔

یہ اور اس طرح کے دوسرے مسائل، خدا، کائنات، انسان اور خاص طور سے خدا و انسان کے تعلقات کے بارے میں ایک عظیم معنوی افکار کا سلسلہ وجود میں لانے کے لیے کافی تھے۔

جیسا کہ ہم پہلے بھی اشارہ کر چکے ہیں، ہمیں اس سے بحث نہیں ہے کہ مسلمان

عرفاء نے ان سرمایوں سے کس طرح استفادہ کیا ہے۔ صحیح یا غلط؟ ہم صرف اتنا بتانا چاہتے ہیں کہ کس طرح کا عظیم سرمایہ، اسلامی دنیا کو بہترین الہام بخش سکتا ہے۔ بالفرض اگر عرفاء کے نام سے مشہور افراد اس سرمایہ سے صحیح فائدہ نہ بھی اٹھا سکے ہوں تو کچھ دوسرے افراد نے جو اس نام سے مشہور نہیں ہیں، اس سے صحیح فائدہ اٹھایا ہے۔

اس کے علاوہ روایتوں، خطبوں، دعاؤں، اسلامی استدلالات، اسلام کے دامن میں پروان چڑھنے والی عظیم شخصیتوں کے حالات سے پتہ چلتا ہے کہ اسلام میں صرف اجر و ثواب کی امید میں عبادت اور خشک زہد ہی نہیں تھا۔ ان روایتوں، خطبوں، دعاؤں اور استدلالوں میں بہت ہی عظیم مفاہیم بیان ہوئے ہیں۔ صدر اسلام کی شخصیتوں کے حالات و روحانی واردات، قلبی بصیرتوں، سوز و گداز اور معنوی عشق کے سلسلے کی حکایت کرتے ہیں۔ بطور نمونہ ایک واقعہ ملاحظہ ہو۔ اصول کافی میں ہے:

ایک دن نماز صبح کے بعد رسول خدا کی نظر ایک جوان پر پڑی جس کے چہرے کا رنگ اڑا ہوا تھا۔ آنکھیں دھنسی ہوئی تھیں اور جسم اتنا نحیف و لاغر ہو چکا تھا کہ اسے اپنا توازن برقرار رکھنا بھی مشکل ہو رہا تھا۔ حضرت نے اس سے دریافت فرمایا: کیف اصبحت؟ کیا حال ہے؟ اس نے جواب دیا: اصبحت موقناً یقین کی حالت میں بسر کر رہا ہوں۔ حضرت نے فرمایا: تیرے یقین کی علامت کیا ہے؟ عرض کیا: یہ میرا یقین ہے جس نے مجھے رنج و اندوہ میں غرق کر کے میری شبوں کو بیدار اور دنوں کو پیاسا بنا دیا ہے۔ (یعنی رات بھر عبادت کرتا ہوں اور دن بھر روزہ رکھتا ہوں) اور مجھے دنیا و مافیہا سے بیگانہ کر دیا ہے۔ یہاں تک کہ گویا میں عرش پروردگار کا مشاہدہ کر رہا ہوں جسے لوگوں کا حساب کتاب لینے کے لیے نصب کیا گیا ہے۔ سب لوگ میدان حشر میں اکٹھا ہیں اور میں بھی ان کے درمیان ہوں۔ گویا میں اہل بہشت کو جنت کی نعمتوں سے محظوظ ہوتے اور جہنمیوں کو جہنم کی آگ میں جلتے دیکھ رہا ہوں۔ گویا ابھی اسی وقت ان ہی کانوں سے آتش

جہنم کی حرکت کی آواز سن رہا ہوں۔ رسول اکرمؐ نے اپنے اصحاب کی طرف متوجہ ہو کر فرمایا: یہ وہ بندہ ہے جس کے دل کو خدا نے نور ایمان سے منور کر دیا ہے۔ اس کے بعد اس جوان سے آپؐ نے فرمایا: اپنی اس کیفیت کی حفاظت کرو کہ کہیں یہ تم سے چھن نہ جائے۔ جوان نے عرض کیا: دعا فرمائیے خدا مجھے شہادت نصیب فرمائے۔ ابھی زیادہ مدت نہیں گزری تھی کہ ایک جنگ پیش آئی اور یہ جوان اس جنگ میں درجہ شہادت پر فائز ہو گیا۔

رسول اکرمؐ کی زندگی، حالات، ارشادات اور مناجاتیں معنوی و الہی احساسات و جذبات سے سرشار اور عرفانی اشاروں سے لبریز ہیں۔ عرفاس نے رسول اکرمؐ کی دعاؤں سے بے حد استفادہ کیا ہے اور انہیں اپنے مدعا کی دلیل قرار دیا ہے۔

تقریباً سبھی عرفاء و صوفیاء اپنے سلسلے کو امیر المؤمنین علی علیہ السلام تک پہنچاتے ہیں۔ آپؐ کے ارشادات، معنویت و معرفت کا بیش بہا خزانہ ہیں۔ ہم نوح البلاغہ میں مذکورہ دو عبارتوں کی طرف اشارہ کر رہے ہیں۔ خطبہ ۲۲۰ میں حضرتؑ فرماتے ہیں:

ان الله سبحانه و تعالى جعل الذکر جلاء  
للقلوب تسبح به بعد الوقرة و تبصر به بعد  
العشوة و تنقاد به بعد المعاندة و ما برح الله  
عزت الاله في البرهة بعد البرهة و في زمان  
الفترات عبادنا جاهم في فكرهم و كلهم في  
ذات عقولهم

بے شک اللہ سبحانہ نے اپنی یاد کو دلوں کا صیقل قرار دیا ہے جس کے ذریعہ وہ بہرا ہونے کے بعد سننے لگے اور اندھے پن کے بعد دیکھنے لگے اور دشمنی و عناد کے بعد فرمانبردار ہو گئے۔ یکے بعد دیگرے ہر

عہد اور انبیاء سے خالی دور میں حضرت رب العزت کے کچھ مخصوص بندے ہمیشہ موجود رہے ہیں جن کی فکروں میں سرگوشیوں کی صورت میں گفتگو کرتا ہے اور ان کی عقلموں سے بات کرتا ہے۔  
خطبہ ۲۲۰ میں اللہ والوں کے بارے میں فرماتے ہیں:

قد احیی عقله و امانت نفسه حتی دق جلیله و  
لطف غلیظه و برق له لامع کثیر البرق فابان  
له الطریق و سلك به السبیل و تدافعته  
الابواب الی باب السلامة و دار الاقامة و  
ثبت رجلاه بطمانینة بدنہ فی قرار الامن و  
الراحة بما استعمل قلبه و اری ربه

مومن نے اپنی عقل کو زندہ رکھا اور اپنے نفس کو مار ڈالا یہاں تک کہ اس کا ڈیل ڈول لاغراورتن وتوش ہلکا ہو گیا۔ اس کے لیے بھرپور درخشندگیوں والی نور ہدایت چمکا جس نے اس کے سامنے راستہ نمایاں کر دیا اور سیدھی راہ پر لے چلا اور مختلف دروازے اسے دکھلینے ہوئے سلامتی کے دروازہ اور قرار گاہ تک لے گئے اور اس کے پاؤں بدن کے ٹکاؤ کے ساتھ امن و راحت کے مقام پر جم گئے۔ چونکہ اس نے اپنے دل کو عمل میں لگائے رکھا تھا اور اپنے پروردگار کو راضی و خوشنود کیا تھا۔

اسلامی دعائیں خاص طور سے شیعہ دعائیں معارف کا ایک خزانہ ہیں۔ دعائے

کمیل، دعائے ابو حمزہ، مناجات شعبانہ اور صحیفہ سجادہ کی دعائیں ان کا بہترین نمونہ ہیں۔

اعلیٰ ترین معنوی افکار ان ہی دعاؤں میں ہیں۔

اتنے سارے مصادر و مآخذ کے ہوتے ہوئے کیا کوئی گنجائش رہ جاتی ہے کہ ہم اس کے لیے بیرونی مصدر و مآخذ کی جستجو کریں؟ ہمیں یہی منظر ابو ذر غفاری کی اس معاشرتی و تقیدی تحریک میں بھی نظر آتا ہے جو انہوں نے اپنے زمانے کے ستنگروں کے خلاف چلائی تھی۔

حضرت ابو ذر کو اپنے زمانے میں ہونے والے ظلم و ستم، لوٹ کھسوٹ اور بے جا امتیازات پر سخت اعتراض تھا جس کی پاداش میں انہیں جلا وطنی اور طرح طرح کی جاں فرساذیتیں برداشت کرنی پڑیں اور آخر کار تہائی و جلا وطنی ہی کے عالم میں اس دنیا سے رخصت ہوئے۔

اب بعض مستشرقین یہ سوال کرتے ہیں کہ حضرت ابو ذر کے اس اقدام کا محرک کیا تھا؟ یہ لوگ حضرت ابو ذر کی اس تحریک کا محرک و عامل اسلامی دنیا سے باہر تلاش کرنے کی کوشش میں ہیں۔

جارج جرداق، عیسائی مصنف اپنی کتاب الامام علی صوت العدالة

الانسانیة میں لکھتا ہے:

ان افراد پر تعجب ہے۔ یہ تو بالکل یوں ہی ہے کہ کسی شخص کو دریا کے کنارے دیکھیں اور پھر یہ غور کریں کہ اس شخص نے اپنا برتن کس گڑھے یا حوض سے بھرا ہے۔ اس کے بھرے ہوئے برتن کی توجیہ کرنے کے لیے گڑھے کی تلاش میں سرگرداں رہیں، لیکن اس سمندر یا دریا کو نظر انداز کر دیں۔

ابو ذر، اسلام کے سوا کس چشمہ سے سیراب ہو سکتے تھے۔ اسلام کے سوا کون سا مصدر ابو ذر کو معاویہ جیسے ظالموں کے مقابلہ میں اقدام کرنے کے لیے الہام بخش سکتا تھا؟ آج بالکل یہی صورت حال، عرفان کے سلسلے میں نظر آتی ہے۔ مستشرقین اس عظیم اسلامی سمندر کو بھلا کر اس کے لیے اسلام کے سوا کوئی دوسرا چشمہ تلاش کرنے کے

لیے کوشاں ہیں جو عرفانی معنویتوں کو الہام عطا کر سکے۔ کیا چند مستشرقوں اور ان کے مشرقی پیروؤں کے مفروضہ کو صحیح ثابت کرنے کے لیے قرآن، حدیث، استدلال، دعا خطبہ اور سیرت پر مشتمل اس عظیم سرچشمہ سے انکار کیا جاسکتا ہے؟

ابتدا میں مستشرقوں کو اصرار تھا کہ اسلامی عرفان کا سرچشمہ، اسلام کی اصلی تعلیمات کے سوا کسی اور چیز کو قرار دیں۔ لیکن اب آج کل برطانیہ کے ”نیکلسن“ اور فرانس کے ”ماسینیون“ نے، جو اسلامی عرفان کے سلسلے میں بڑا وسیع مطالعہ رکھتے ہیں اور اسلام سے بھی نا آشنا نہیں ہیں، صریحاً اعتراف کیا ہے کہ اسلامی عرفان کا اصل سرچشمہ قرآن و سنت ہے۔

میں یہاں نیکلسن کے چند جملے نقل کر کے اس درس کو ختم کر رہا ہوں۔ وہ کہتا ہے:

ہم دیکھتے ہیں کہ قرآن فرماتا ہے: ”خدا آسمانوں اور زمین کا نور ہے۔“<sup>[۱]</sup> وہ اول و آخر ہے۔<sup>[۲]</sup> اس کے سوا کوئی خدا نہیں۔<sup>[۳]</sup> اس کے سوا ہر چیز فنا ہو جائے گی۔<sup>[۴]</sup> میں نے انسان میں اپنی روح پھونکی ہے۔<sup>[۵]</sup> ہم نے انسان کو خلق کیا ہے اور جانتے ہیں کہ اس کی روح اس سے کیا کہتی ہے۔ کیونکہ ہم اس سے رگ گردن سے بھی زیادہ قریب

[۱] اللَّهُ نُورُ السَّمٰوٰتِ وَالْاَرْضِ ؕ (نور: ۳۵)

[۲] هُوَ الْاَوَّلُ وَالْاٰخِرُ (حدید: ۳)

[۳] لَا اِلٰهَ اِلَّا هُوَ ؕ (غافر: ۳)

[۴] كُلُّ مَنْ عَلَيْهَا فَانٍ ﴿۲۶﴾ (رحمن: ۲۶)

[۵] وَنَفَخْتُ فِيْهِ مِنْ رُّوْحِيْ (الحجر: ۲۹)

ہیں۔ [۱] جس طرف رخ کرو خدا وہیں ہے [۲] خدا جسے نور نہ دے، وہ نور سے محروم ہے۔  
 [۳] یقیناً تصوف کی جڑیں ان ہی آیتوں میں پوشیدہ ہیں اور ابتدائی صوفیوں کی نگاہ میں  
 قرآن کی مختلف آیتوں خاص طور سے ”معراج“ سے مربوط پر اسرار آیتوں میں غور و فکر  
 کے ذریعہ صوفیا اپنے اندر پیغمبرؐ کی صوفیانہ کیفیت پیدا کرنے کی کوشش کرتے ہیں۔ [۴]  
 وہ کہتا ہے:

تصوف میں وحدت کا اصول، ہر جگہ سے زیادہ خود قرآن میں بیان ہوا ہے، اسی  
 طرح پیغمبرؐ کہتے ہیں کہ خدا فرماتا ہے: اگر میرا بندہ، عبادت اور نیک اعمال کے نتیجہ میں مجھ سے  
 نزدیک ہو جائے تو میں اسے دوست رکھوں گا، نتیجتاً میں اس کا کان ہوں، اس طرح کہ وہ  
 میرے ذریعہ سے سنتا ہے، میں اس کی آنکھ ہوں، اس طرح کہ وہ میرے وسیلہ سے دیکھتا ہے،  
 میں اس کی زبان اور ہاتھ ہوں، اس طرح کہ وہ میرے ذریعہ سے بولتا ہے اور پکڑتا ہے۔ [۵]  
 جیسا کہ میں بار بار کہہ چکا ہوں ہمیں اس سے بحث نہیں ہے کہ  
 آیا عرفاء و صوفیاء صحیح سمجھ سکے ہیں یا نہیں۔ ہماری بحث صرف یہ ہے کہ عرفان کے ان  
 افکار کا سرچشمہ اسلامی متون ہیں یا باہر کی کوئی دوسری چیز۔

[۱] وَلَقَدْ خَلَقْنَا الْإِنْسَانَ وَنَعَلَهُ مَا تُوَسْوِسُ بِهِ نَفْسُهُ ۗ وَنَحْنُ أَقْرَبُ إِلَيْهِ مِنْ حَبْلِ  
 الْوَرِيدِ (ق: ۱۶)

[۲] فَأَيُّ كَيْفًا تُؤَلُّوْا فَتَمَّ وَجْهُ اللَّهِ (بقرہ: ۱۱۵)

[۳] وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ (نور: ۳۰)

[۴] میراث اسلام ص ۸۴

[۵] یہ اس حدیث قدسی کا ترجمہ ہے: لا يزال العبد يتقرب الي بالنوافل حتى اذا احببته  
 فاذا احببته كنت سمعه الذي يسمع به وبصره الذي يبصر به ولسانه الذي ينطق  
 به ويده التي يبطش بها۔

## سبق نمبر ۴

## عرفان کی مختصر تاریخ

گزشتہ سبق میں صرف اس موضوع پر گفتگو ہوئی تھی کہ اسلامی عرفان کا اصلی سرچشمہ کہاں ہے؟ آیا اسلامی تعلیمات اور رسول اکرمؐ و ائمہ طاہرینؑ کی عملی زندگی میں ایسی چیزیں موجود ہیں، جو نظری اعتبار سے عمیق و لطیف عرفانی افکار و مفاہیم اور عملی میدان میں روحانی نشاط نیز عرفانی و معنوی تحریکوں کو جنم دے سکیں؟ اس سوال کا جواب مثبت تھا۔ اب اسی سلسلے کو مزید آگے بڑھا رہے ہیں۔

اسلام کے حقیقی معارف اور اسلامی رہنماؤں کی روحانی تجلیوں اور معنویت سے سرشار زندگی، جس نے اسلامی دنیا میں ایک عمیق معنویت پیدا کی ہے، اس اصطلاحی عرفان و تصوف میں منحصر نہیں ہے۔ لیکن اسلامی معارف کے اس حصہ سے بحث و گفتگو ان دروس کے دائرہ سے باہر ہے، جنہیں عرفان کے نام سے یاد نہیں کیا جاتا۔

ہم اپنی گفتگو اسلامی معارف و تعلیمات کے اسی شعبہ کے بارے میں آگے بڑھائیں گے جسے اصطلاحی میں عرفان یا تصوف کا نام دیا جاتا ہے اور ظاہر ہے کہ ان دروس میں اتنی گنجائش نہیں ہے کہ ان معارف پر تبصرہ یا بھرپور تحقیق پیش کی جاسکے۔

یہاں ہماری کوشش یہی ہوگی کہ ان شعبوں میں ثقافتی اعتبار سے جو واقعات رونما ہوئے ہیں انہیں بلا کم و کاست بعینہ نقل کر دیں۔ میرے خیال میں مناسب یہی ہے کہ ابتدائی تعارف کے طور پر پہلے، صدر اسلامی سے کم از کم دسویں صدی ہجری تک کی



عرفان و تصوف کی آسان اور سادہ سی تاریخ کا اشارتاً ذکر کر دیں۔ اس کے بعد عرفانی مسائل جہاں تک ممکن ہو سکے بیان کریں۔ پھر اس کے عملی تجزیہ اور اس کے اصلی سرچشمہ کی جستجو کا کام شروع کریں۔

اتنا تو مسلم اور یقینی ہے کہ صدر اسلام اور کم از کم پہلی صدی ہجری میں مسلمانوں کے درمیان عارف یا صوفی نامی کسی گروہ کا وجود نہیں تھا۔ صوفی کا نام دوسری صدی ہجری میں رونما ہوا ہے۔ کہا جاتا ہے کہ وہ پہلا شخص جسے اس نام سے یاد کیا گیا ہے، وہ ابو ہاشم صوفی کوفی ہیں، جو دوسری صدی ہجری سے تعلق رکھتے ہیں۔ وہی پہلے شخص ہیں جنہوں نے ”رملہ فلسطین“ میں بعض مسلمان عابدوں اور زاہدوں کی عبادت کے لیے ایک خانقاہ بنائی۔<sup>[۱]</sup> ابو ہاشم کی وفات کی صحیح تاریخ معلوم نہیں ہے۔ وہ سفیان ثوری (وفات ۶۱ھ) کے استاد تھے۔

ابو القاسم قشیری، جو خود بھی مشہور عارف و صوفی ہیں، کہتے ہیں کہ یہ نام ۲۰۰ھ سے پہلے رونما ہوا ہے۔ نیکلسن کا بھی بیان ہے کہ یہ نام دوسری صدی ہجری کے آخر میں رونما ہوا ہے۔ کافی کی کتاب المعیشتہ میں ایک روایت سے یہ ظاہر ہوتا ہے کہ امام صادق علیہ السلام کے زمانے میں کچھ افراد، سفیان ثوری اور کچھ دوسرے افراد اسی زمانے یعنی دوسری صدی ہجری کے نصف اول میں اس نام سے پہچانے جاتے ہیں۔

اگر ابو ہاشم کوفی وہ پہلے شخص ہوں جنہیں اس نام سے یاد کیا گیا ہے اور وہ

[۱] تاریخ تصوف در اسلام تالیف ڈاکٹر قاسم غنی ص ۱۹۔ اسی کتاب کے ص ۴۴ پر ابن تیمیہ کی صوفیہ و فقراء نامی کتاب سے نقل ہوا ہے کہ سب سے پہلے جس نے صوفیاء کے لیے ایک چھوٹا سا دیر بنا یا وہ عبد الواحد بن زید کے کچھ پیرو تھے۔ عبد الواحد، حسن بصری کے مصاحبوں میں سے ہیں۔ اگر ابو ہاشم صوفی بھی عبد الواحد کے پیروؤں میں ہوتوں دونوں اقوال میں کوئی تضاد نہیں ہے۔

سفیان ثوری (وفات ۱۶۱ھ) کے استاد بھی ہوں تو پھر یہ نام دوسری صدی کے نصف اول ہی میں مشہور ہو چکا تھا، نہ کہ دوسری صدی ہجری کے اواخر میں (جیسا کہ نیلکسن اور کچھ دوسرے افراد کا کہنا ہے) اور بظاہر اس میں کنوی شبہ نہیں ہے کہ صوفیا کو صوفی کہے جانے کی وجہ یہ ہے کہ وہ اونی کپڑے پہنا کرتے تھے۔ (صوف یعنی اون)

صوفیا اپنے زہد اور دنیا سے روگردانی کے باعث نرم کپڑے پہننے سے پرہیز کرتے تھے اور جان بوجھ کر اون سے بنے ہوئے کھر درے کپڑے پہنا کرتے تھے۔

اب رہی یہ بات کہ ان صوفیوں نے کب سے اپنے کو ”عارف“ کہنا شروع کیا ہے، اس سلسلے میں بھی صحیح معلومات دستیاب نہیں ہے۔ قدر مسلم یہ ہے اور ”سری سقطی“ (وفات ۲۴۳ھ) سے جو باتیں نقل ہوئی ہیں [۱] ان سے بھی یہ پتہ چلتا ہے کہ تیسری صدی ہجری میں یہ اصطلاح رائج تھی۔ لیکن ابونصر سراج طوسی کی کتاب ”اللمع“ میں جو عرفان و تصوف کی معتبر کتابوں میں شمار ہوتی ہے، سفیان ثوری سے ایک جملہ نقل ہوا ہے جس سے یہ پتہ چلتا ہے کہ تقریباً دوسری صدی ہجری ہی میں یہ اصطلاح پیدا ہو چکی تھی۔ [۲]

بہر کیف پہلی صدی ہجری میں صوفی نامی کسی گروہ کا سراغ نہیں ملتا۔ یہ نام دوسری صدی ہجری میں وجود میں آیا ہے اور ظاہراً اسی صدی میں ان لوگوں نے ایک مخصوص گروہ کی شکل بھی اختیار کی ہے نہ کہ تیسری صدی میں، جیسا کہ بعضوں کا خیال ہے۔ [۳]

[۱] تذکرۃ الاولیاء شیخ عطار۔

[۲] اللمع ص ۴۲۔

[۳] تاریخ تصوف در اسلام۔ ڈاکٹر غنی۔

اگرچہ پہلی صدی ہجری میں عارف یا صوفی نام کا کوئی مخصوص گروہ نہیں تھا، لیکن اس کا مطلب یہ نہیں ہے کہ اصحابِ اخیر صرف زاہد و عبادت گزار تھے اور سب کے سب ایمان کی ایک معمولی و عام درجہ کی زندگی بسر کر رہے تھے اور ان میں معنوی زندگی کا فقدان تھا۔ ہو سکتا ہے کہ بعض نیک سیرت صحابہ صرف زاہد و عبادت ہی تک محدود رہے ہوں۔ انہیں دوسرے معارف سے کوئی سروکار نہ رہا ہو۔ لیکن دوسرے اصحابِ اخیر ایک طاقت ورمعنوی زندگی کے مالک تھے۔ خود یہ اصحاب بھی ایک ہی درجہ کے نہ تھے۔ حتیٰ مسلمان و ابو ذر بھی ایمان کے ایک ہی درجہ پر فائز نہیں ہیں۔ مسلمان میں ایمان کی وہ ظرفیت پائی جاتی ہے جسے ابو ذر بردات نہیں کر سکتے۔

بہت سی حدیثوں میں یہ ملتا ہے: لو علمہ ابو ذر ما فی قلب سلمان لقتلہ <sup>[۱]</sup> اگر ابو ذر کو مسلمان کے دل کی بات معلوم ہو جاتی تو وہ انہیں (کا فر سمجھ کر) قتل کر دیتے۔

اب ہم یہاں دوسری صدی ہجری سے دسویں صدی ہجری تک کے عرفاء، صوفیاء کے طبقات کا تذکرہ کر رہے ہیں۔

## دوسری صدی کے عرفاء

**الف۔ حسن بصری:** علم کلام کی طرح اس اصطلاحی عرفان کی تاریخ بھی سن بصری (وفات ۱۱۰ھ) سے شروع ہوتی ہے۔

حسن بصری ۲۲ھ میں پیدا ہوئے ہیں اور ۸۳ سال تک زندہ رہے۔ اس طرح ان کی عمر کے نو حصے پہلی صدی ہجری میں گزرے ہیں۔

یقین ہے کہ حسن بصری 'صوفی' کے نام سے پہچانے نہیں جاتے تھے۔ اس کے

[۱] سفینۃ البحار۔ مادہ سلم

باوجود انہیں صوفیاء کی صف میں شمار کیے جانے کی وجہ یہ ہے کہ اول انہوں نے رعایت حقوق اللہ نامی ایک کتاب تحریر کی ہے جسے تصوف کی پہلی کتاب قرار دیا جاسکتا ہے۔ اس کتاب کا واحد نسخہ آکسفورڈ میں موجود ہے۔ ٹیکسن کہتے ہیں:

وہ پہلا مسلمان جس نے حقیقی صوفیانہ زندگی کی روش تحریر کی ہے، جس بصری ہیں۔ وہی راہ و روش جسے آج کے مصنفین تصوف اور اعلیٰ مقامات تک پہنچنے کا ذریعہ بیان کرتے ہیں۔ اس میں پہلے تو بہ اور اس کے بعد کچھ دوسرے اعمال کا ایک سلسلہ ہے، جن میں سے ہر ایک کو اعلیٰ مقامات تک پہنچنے کے لیے یکے بعد دیگرے بجالانا ضروری ہے۔<sup>[۱]</sup>

دوسرے خود عرفاء، طریقت کے بعض سلسلوں کو حسن بصری اور پھر وہاں سے امیر المؤمنین تک پہنچاتے ہیں۔ جیسے ابو سعید ابو الخیر کے مشائخ کا سلسلہ۔<sup>[۲]</sup> اسی طرح ابن ندیم اپنی ”الطہرست“ کے پانچویں مقالہ کے پانچویں فن میں ابو محمد جعفر خلدی کے سلسلے کو حسن بصری سے ملاتے ہوئے کہتے ہیں: حسن نے اصحاب بدر میں سے ستر افراد کو دیکھا ہے۔

تیسرے، بعض ایسے واقعات بھی نقل ہوئے ہیں جن سے پتہ چلتا ہے کہ حسن بصری عملی طور پر اس گروہ میں شامل تھے جس نے بعد میں صوفیاء کے نام سے شہرت

[۱] میراث اسلام۔ ص ۸۵۔ اسی طرح تہران یونیورسٹی کی الہیات و معارف اسلامی فیکلٹی میں ۱۹۷۳ء میں ڈاکٹر عبدالرحمن بدوی کے دروس بھی ملاحظہ ہوں۔ لائق توجہ یہ ہے کہ اس رسالہ میں نبج البلاغہ کے بھی بہت سے جملے موجود ہیں۔ یہ نکتہ اس لیے اور بھی قابل توجہ ہے کہ بعض صوفیاء اپنا سلسلہ حسن بصری کے ذریعے حضرت امیر المؤمنین تک پہنچاتے ہیں۔ یہ مسئلہ تحقیق طلب ہے۔

[۲] تاریخ تصوف در اسلام ص ۴۶۲ ماخوذ از کتاب ”حالات و سخنان ابو سعید الخیر“

پائی۔ ہم ان میں سے بعض واقعات آگے چل کر بیان کریں گے۔

ب۔ مالک بن دینال: یہ ان لوگوں میں شمار ہوتے ہیں جنہوں نے زہد اور ترک لذت کو افراط کی حد تک پہنچا دیا ہے۔ اس سلسلے میں ان کے بہت سے واقعات نقل کیے جاتے ہیں۔ موصوف نے ۱۳۱ھ میں وفات پائی ہے۔

ج۔ ابراہیم ادھم: اہل بلخ میں سے ہیں۔ گو تم بدھ کی طرح ان کا بھی ایک بڑا مشہور واقعہ ہے۔ یہ پہلے بلخ کے باشندہ تھے۔ لیکن ایک ایسا واقعہ پیش آیا جس کے باعث تو بہ کرز کے صوفیوں کی صف میں شامل ہو گئے۔ عرفاء کی نگاہ میں ان کی بڑی اہمیت ہے۔ مولانا روم نے مثنوی میں ان کی ایک بڑی دلچسپ داستان بیان کی ہے۔ ابراہیم نے تقریباً ۱۶۱ھ میں وفات پائی ہے۔

د۔ رابعہ عدویہ: یہ خاتون عجبہ روزگار ہیں۔ چونکہ وہ اپنے خاندان کی چوتھی لڑکی تھیں، لہذا ان کا نام ”رابعہ“ رکھا گیا۔ رابعہ عدویہ اور رابعہ شامیہ، یہ دو الگ الگ خاتون ہیں۔ رابعہ شامیہ بھی عرفاء کی صف میں شمار ہوتی ہیں۔ وہ جامی کی ہم عصر اور نویں صدی ہجری سے تعلق رکھتی ہیں۔

رابعہ عدویہ کی باتیں بہت اعلیٰ اور ان کے اشعار، عرفان کی معراج پر نظر آتے ہیں۔ ان کے حالات بڑے عجیب و غریب ہیں۔

ه۔ ابو ہاشم صوفی کوئی: ان کی تاریخ وفات نامعلوم ہے۔ بس اتنا پتہ ہے کہ وہ سفیان ثوری کے استاد تھے، جنہوں نے ۱۶۱ھ میں وفات پائی ہے۔ بظاہر ابو ہاشم وہ پہلے شخص ہیں جنہیں صوفی کے نام سے یاد کیا گیا ہے۔ سفیان کہتے ہیں: اگر ابو ہاشم نہ ہوتے تو میں ریا کی باریکیوں کو نہ سمجھ سکتا۔

و۔ شفیق بلخی: یہ ابراہیم ادھم کے شاگرد تھے۔ علی بن عیسیٰ اربلی کی کشف الغمۃ اور شہینچی کی نور الابصار نقل کی ہوئی ریحانۃ الادب وغیرہ کی ہدایت کے

مطابق، شفیق نے مکہ کے راستے میں حضرت امام موسیٰ ابن جعفر علیہما السلام سے ملاقات کی تھی اور حضرتؑ سے بعض مقامات و کرامات نقل کیے ہیں۔ موصوف نے ۱۵۳ھ یا ۱۸۲ھ میں وفات پائی ہے۔

ز۔ معروف کرخی: یہ معروف عرفاس میں شمار ہوتے ہیں۔ کہا جاتا ہے کہ ان کے ماں باپ عیسائی تھے اور خود انہوں نے حضرت امام رضا علیہ السلام کے دست مبارک پر اسلام قبول کیا ہے اور حضرتؑ سے مستفید ہوئے ہیں۔

عرفاء کے دعویٰ کے مطابق، طریقت کے بہت سے سلسلے معروف کرخی، ان سے حضرت رضاؑ اور حضرتؑ سے ائمہ معصومینؑ، یہاں تک کہ رسول اکرمؐ سے جاملتے ہیں۔ اسی لیے اس سلسلے کو سلسلۃ الہذب (سنہرا سلسلہ) کہا جاتا ہے۔ عام طور سے ’ذہبیون‘ کا یہی دعویٰ ہے۔

ح۔ فضیل بن عیاض: یہ اصل میں ’مرؤ‘ کے رہنے والے ہیں۔ عربی النسل ایرانی ہیں۔ کہتے ہیں پہلے یہ ڈاکو تھے۔ ایک رات جب وہ چوری کی نیت سے دیوار پھاندنے کی کوشش کر رہے تھے، کسی شب زندہ دار کی تلاوت قرآن کی آواز ان کے کانوں سے نکلرائی۔ آیت نے انہیں منقلب کر دیا اور وہ تائب ہو گئے۔ مصباح الشریعہ نامی کتاب ان ہی سے منسوب ہے۔ کہتے ہیں کہ یہ کچھ دروس ہیں، جنہیں انہوں نے امام صادق علیہ السلام سے حاصل کیا ہے۔

اس آخری صدی کے عظیم محدث حاج میرزا حسین نوری مرحوم نے اپنی کتاب مستدرک کے خاتمہ میں اس کتاب پر اعتماد کا اظہار کیا ہے۔ فضیل نے ۱۸۷ھ میں وفات پائی ہے۔

## تیسری صدی کے عرفاء

**الف۔** بایزید بسطامی (طیفور بن عیسیٰ) یہ بڑے عرفاء میں شمار ہوتے ہیں۔ کہتے ہیں یہ پہلے شخص ہیں جنہوں نے صراحت کے ساتھ فناء فی اللہ اور بقاء باللہ کے بارے میں گفتگو کی ہے۔ بایزید کا قول ہے: میں ایک بایزید سے یوں باہر نکلا ہوں جس طرح سانپ اپنی کچلی سے۔ بایزید کے کچھ ”شطحیات“ (وہ کلمات جو بظاہر خلاف شرع ہوں) ہیں جو انہیں کا فر قرار دیئے جانے کا باعث بنے ہیں۔

خود عرفاء انہیں ”اصحاب سکر“ میں شمار کرتے ہیں یعنی انہوں نے وہ کلمات جذب و بے خودی کے عالم میں زبان پر جاری کیے ہیں۔

بایزید نے ۲۶۱ھ میں وفات پائی ہے۔ بعضوں کا دعویٰ ہے کہ وہ امام صادق علیہ السلام کے گھر کے سقا تھے۔ لیکن یہ دعویٰ تاریخ سے میل نہیں کھاتا۔ کیونکہ بایزید نے سرے سے حضرت امام صادق (ع) کا زمانہ دیکھا ہی نہیں ہے۔

**ب۔** بشرحانی: مشہور عرفاء میں سے ہیں۔ یہ بھی پہلے فسق و فجور کے رسیا تھے مگر بعد میں توبہ کر لی۔ علامہ حلی نے منہاج الکرامہ میں ایک واقعہ نقل کیا ہے جس سے یہ معلوم ہوتا ہے کہ بشر نے حضرت موسیٰ بن جعفر علیہما السلام کے ہاتھوں پر توبہ کی ہے اور چونکہ توبہ کے وقت وہ ”حافی“ یعنی ننگے پیر تھے، لہذا وہ بشرحانی کے نام سے مشہور ہو گئے۔ بعضوں نے ان کے ”حافی“ کے نام سے مشہور ہونے کی کچھ دوسری وجوہات پیش کی ہیں۔ بشرحانی نے ۲۲۶ھ یا ۲۲۷ھ میں وفات پائی۔

**ج۔** سری سقطی: بشرحانی کے دوستوں اور ساتھیوں میں سے تھے۔ سری سقطی خدا کی مخلوق کے ساتھ شفقت اور ایثار و مہربانی کے خوگر تھے۔ ابن خلکان نے وفیات الایمان میں لکھا ہے کہ ”سری“ نے کہا:

میں اپنی زبان پر ایک ”الحمد للہ“ جاری ہونے کی وجہ سے تیس سال سے استغفار کر رہا ہوں۔ لوگوں نے ان سے پوچھا وہ کیسے؟ انہوں نے کہا ایک رات بازار میں آگ لگ گئی۔ میں گھر سے باہر نکلا کہ دیکھوں آگ میری دوکان تک پہنچی ہے یا نہیں، مجھے یہ اطلاع دی گئی کہ تمہاری دوکان آگ سے محفوظ ہے۔ میں نے کہا الحمد للہ۔ اچانک مجھے ہوش آیا (یہ میں نے کیا کہہ دیا) مانا کہ میری دوکان کو نقصان نہیں پہنچا ہے، لیکن کیا مجھے دوسرے مسلمانوں کا خیال نہیں ہونا چاہیے۔

سعدی تھوڑے سے فرق کے ساتھ اپنے اشعار میں اسی داستان کی طرف یوں

اشارہ کرتے ہیں:

شبى دود خلق آتشی بر فروخت  
 شنیدم کہ بغداد نیمی بسوخت  
 یکی شکر گفت اندر آن خاک و دود  
 کہ دکان مارا گزندى نبود  
 جھاندیدہ ای گفتش ای ابو الفھوس  
 تو را خود غم خویشتن بود و بس؟  
 پسندی کہ شھری بہ سوزد بہ نار  
 اگر خود سرایت بود برکنار؟

سری، معروف کرنی کے شاگرد و میرداد اور جنید بغدادی کے استاد اور ماموں ہیں۔ توحید اور عشق الہی وغیرہ کے موضوع پر ان کے بہت سے بیانات ہیں۔ یہ ان ہی کا قول ہے:

عارف آفتاب کی مانند سارے عالم میں ضوفشانی کرتا ہے۔ زمین کی طرح ہر اچھے برے کو ڈھوتا ہے، پانی کی طرح تمام دلوں کے لیے شربت حیات ہے اور آگ کی



طرح سب کو حرارت پہنچاتا ہے۔

سری نے ۲۴۵ھ یا ۲۵۰ھ میں ۹۸ سال کی عمر میں وفات پائی۔

د۔ حارث محاسبی: بصری الاصل ہیں جنید کے دوستوں اور مصاحبوں میں سے ہیں۔ انہیں ”محاسبی“ کہے جانے کی وجہ یہ ہے کہ وہ مراقبہ و محاسبہ کا پورا پورا خیال رکھتے تھے۔ موصوف احمد بن حنبل کے ہم عصر ہیں۔ احمد بن حنبل چونکہ علم کلام کے دشمن تھے لہذا انہوں نے حارث کو علم کلام سے دلچسپی کے جرم میں اپنے آپ سے دور کر دیا اور یہی چیز ان سے عوام کے منہ موڑ لینے کا باعث ہوئی۔ حارث نے ۲۴۳ھ میں وفات پائی۔

ھ۔ جنید بغدادی: اصل میں نھاوند کے رہنے والے ہیں۔ جس طرح شیعہ فقہاء شیخ طوسی کو شیخ الطائفة کہتے ہیں یوں ہی عرفاء و صوفیاء انہیں سید الطائفة کے لقب سے نوازتے ہیں۔

جنید اعتدال پسند عارف مانے جاتے ہیں۔ بعض شطیحات جو دوسروں کی زبان سے سنے گئے ہیں، ان کی زبان پر جاری نہیں ہوئے۔ یہاں تک کہ وہ صوفیوں کا مخصوص لباس بھی نہیں پہنچتے تھے بلکہ وہ علماء و فقہاء کے لباس میں رہتے تھے۔ جب ان سے یہ کہا گیا کہ آپ کم از کم ساتھیوں کی خاطر ہی سہی، صوفیوں کا مخصوص لباس ”خرقہ“ پہن لیجیے تو انہوں نے جواب دیا:

اگر لباس سے کچھ بن پڑتا تو میں گھلے ہوئے لوہے کا کپڑا بنواتا۔ لیکن ندائے حقیقت تو یہ کہ: لیس الاعتبار بالخرقة انما الاعتبار بالخرقة خرقہ کی کوئی حقیقت نہیں اصل چیز تو ”خرقہ“ یعنی تپش قلب ہے۔

جنید، سری سقطی کے شاگرد، مرید اور بھانجے ہیں۔ وہ حارث محاسبی کے بھی شاگرد ہیں۔ کہتے ہیں جنید نے ۲۹۷ھ میں ۹۰ سال کی عمر میں وفات پائی۔

و۔ ذوالنون مصری: یہ مصر کے باشندہ اور مشہور فقیہ ہیں۔ انہوں نے فقہ میں

مالک بن انس کے آگے زانوئے ادب تہ کیا ہے۔ جامی انہیں صوفیوں کا سربراہ بتاتے ہیں۔ موصوف ہی وہ پہلے شخص ہیں جنہوں نے زمریہ زبان استعمال کی ہے اور عرفانی مسائل کو زمریہ اصطلاحات میں بیان کیا ہے تاکہ اسے وہی لوگ سمجھ سکیں جو رمز آشنا ہیں اور نامحرم اس سے باخبر نہ ہو سکیں۔

آہستہ آہستہ یہ روش رائج ہو گئی۔ عرفانی مفاہیم، غزل اور استعاراتی زبان میں بیان ہونے لگے۔ بعضوں کا خیال ہے کہ عرفان و تصوف میں جدید افلاطونی فلسفہ کی بہت سی تعلیمات، ذوالنون ہی کے ذریعے داخل ہوئی ہیں۔<sup>[۱]</sup> ذوالنون نے ۲۴۰ھ یا ۲۵۰ھ میں وفات پائی ہے۔

ز۔ سہل بن عبداللہ تستری: عظیم عرفاء و صوفیاء میں شمار ہوتے ہیں۔ عرفاء کا ایک فرقہ جو مجاہدہ نفس ہی کو اصل سمجھتا ہے، موصوف ہی کے نام کی مناسبت سے سہلیہ کہلاتا ہے۔ سہل نے مکہ معظمہ میں ذوالنون مصری سے ملاقات بھی کی ہے۔ سہل ۲۸۳ھ یا ۲۹۳ھ میں اس دارفانی سے رخصت ہوئے ہیں۔<sup>[۲]</sup>

ح۔ حسین بن منصور حلان: اسلامی دور کے عرفاء کی ہنگامہ خیز شخصیت ہیں۔ بے شمار شطیحات کہے ہیں۔ ان پر کفر، ارتداد اور خدائی کا دعویٰ کرنے کا الزام ہے۔ فقہاء نے انہیں کافر قرار دیا اور مقتدر عباسی کے دور حکومت میں پھانسی دی گئی ہے۔ خود عرفاء بھی ان پر راز فاش کرنے کا الزام لگاتے ہیں۔ چنانچہ حافظ کہتے ہیں:

گفت آن یار کزو گشت سردار بلند  
جرمش آن بود کہ اسرار ھویدامی کرد

[۱] تاریخ تصوف در اسلام۔ ص ۵۵

[۲] طبقات الصوفیہ۔ ابو عبد الرحمن شلمی ص ۲۰۶

بعض انہیں، شعبہہ باز سمجھتے ہیں۔ لیکن عرفاء انہیں ان الزامات سے بری قرار دیتے ہوئے کہتے ہیں:

منصور اور بایزید کی وہ باتیں جن سے کفر کی بو آتی ہے، بیخودی کے عالم میں منہ سے نکلی ہیں۔

عرفاء نے منصور کو ”شہید“ کا لقب دیا ہے۔ انہی ۳۰۶ھ یا ۳۰۹ھ میں پھانسی دی گئی تھی۔<sup>[i]</sup>

---

[i] کتاب ”علل گرایش بہ مادیگری“ کے آٹھویں ایڈیشن کے مقدمہ میں ہم نے قدرے تفصیل سے حلاج کے بارے میں گفتگو کی ہے اور ان معاصر مادہ پرستوں کے نظریہ کا جواب دیا ہے جو انہیں مادہ پرست کہتے ہیں۔

## اسباق نمبر ۵-۶

## چوتھی صدی کے عرفاء

الف: ابو بکر شبلی: جنید بغدادی کے شاگرد و مرید ہیں اور مشہور عرفاء میں شمار ہتے ہیں۔ انہوں نے حلاج کا زمانہ بھی دیکھا ہے۔ اصل میں خراسان کے رہنے والے ہیں۔ کتاب روضات الجنات اور دیگر کتابوں میں ان کے بہت سے عارفانہ کلمات و اشعار نقل ہوئے ہیں۔

خواجہ عبداللہ انصاری نے کہا ہے:

سب سے پہلے ذوالنون مصری نے رمز یہ زبان میں گفتگو کی جنید نے اس علم کو مرتب کر کے اسے پھیلا یا اور اس علم کے متعلق متعدد کتابیں تحریر کیں اور جب شبلی کی باری آئی تو انہوں نے اس علم کو منبروں پر پہنچا دیا۔

شبلی نے ۳۳۴ھ اور ۳۴۴ھ کے دوران ۸۷ سال کی عمر میں وفات پائی

ہے۔

ب۔ ابوعلی رودباری: ساسانی النسل ہیں اور ان کا سلسلہ نسب نوشیروان تک پہنچتا ہے۔ ابوعلی، جنید کے مرید تھے۔ انہوں نے فقہ، ابو العباس بن شریح سے اور ادبیات ثعلب سے پڑھے ہیں۔ انہیں شریعت، طریقت اور حقیقت کا جامع کہا گیا ہے۔ وہ ۳۲۲ھ میں اس دارفانی سے رخصت ہوئے ہیں۔

ج۔ ابونصر سراج طوسی: مشہور و معروف کتاب اللمع کے مصنف ہیں جو عرفان و

تصوف کے اصلی قدیمی اور معتبر مصادر میں شمار ہوتی ہے۔ ابونصر نے ۸۷۳ھ میں طوس میں وفات پائی ہے۔ طریقت کے بہت سے مشائخ براہ راست یا بالواسطہ موصوف کے شاگرد ہیں۔

د۔ ابو الفضل سرخسی: ابونصر سراج کے مرید و شاگرد اور مشہور ترین عارف ابوسعید ابوالخیر کے استاد ہیں۔ ۴۰۰ھ میں وفات پائی۔

ھ۔ ابو عبد اللہ رودباری: ابوعلی رودباری کے بھانجے ہیں۔ شام کے عرفاء میں شمار ہوتے ہیں۔ ۳۶۹ھ میں وفات پائی۔

و۔ ابوطالب مکی: ان کی زیادہ شہرت قوۃ القلوب نامی کتاب کی وجہ سے ہے جو انہوں نے عرفا و تصوف کے بارے میں لکھی ہے۔ یہ کتاب چھپ چکی ہے اور عرفان و تصوف کے قدیمی و اصلی مصادر میں شمار ہوتی ہے۔ انہوں نے ۳۸۵ھ یا ۳۸۶ھ میں وفات پائی ہے۔

## پانچویں صدی کے عرفاء

الف۔ شیخ ابوالحسن خرقانی: مشہور ترین عرفاء میں سے ہیں۔ عرفاء بڑی تعجب خیز داستانیں ان سے منسوب کرتے ہیں۔ ان ہی میں ابوالحسن کا ایک یہ دعویٰ بھی ہے کہ وہ بایزید بسطامی کی قبر پر جا کر ان کی روح سے رابطہ برقرار کرتے اور اپنے مشکلات حل کرتے تھے۔ مولانا روم کہتے ہیں:

ابوالحسن بعد از وفات بایزید  
از پس آن سالها آمد پدید  
گاہ و بیگہ نیز رفتی بی فتور  
بر سر گوش نشستی باحضور

تامثال شیخ پیشش آمدی  
تا کہ من گفتی شکالش حل شدی

مولانا روم نے اپنی مثنوی میں ان کا بہت ذکر کیا ہے اور ایسا لگتا ہے کہ وہ ان سے بڑی عقیدت رکھتے تھے۔ کہتے ہیں ابوالحسن نے مشوہر فلسفی بوعلی سینا اور مشہور عارف ابوسعید ابوالخیر سے بھی ملاقات کی تھی۔ انہوں نے ۴۲۵ھ میں وفات پائی ہے۔

ب۔ ابوسعید ابوالخیر نیشاپوری: مشہور ترین عرفاء میں شمار ہوتے ہیں۔ بڑی اچھی اور لاجواب رباعیوں کے خالق ہیں۔ ان سے پوچھا گیا: تصوف کیا ہے؟ انہوں نے جواب دیا:

تصوف یہ ہے کہ جو کچھ سر میں ہے، اسے نکال دو۔ جو کچھ ہاتھ میں ہے، اسے دے دو اور جو کچھ تم پر نازل ہو، اسے گزارو۔

موصوف نے بوعلی سینا سے بھی ملاقات کی ہے۔ ایک دن بوعلی سینا، ابوسعید کے وعظ میں شریک ہوئے۔ ابوسعید عمل کی ضرورت اور اطاعت و معصیت کے آثار کے بارے میں گفتگو فرما رہے تھے۔ چنانچہ بوعلی نے وہیں پر یہ رباعی کہی:

مانیم بہ عفو تو تو لاکرہ  
وز طاعت و معصیت تبرا کرہ  
آنجا کہ عنایت تو باشد، باشد  
ناکرہ چو کرہ، کرہ چون ناکرہ  
ابوسعید نے فوراً ہی جواب میں کہا:

ای نیک کرہ و بدیھا کرہ  
وانگہ بہ خلاص خود تمنا کرہ  
بر عفو مکن مکیہ کہ ہرگز نبود

نا کردہ چوکردہ، کردہ چون نا کردہ  
یہ رباعی بھی ابوسعید ہے:

فردا کہ زوال شش جھت خواہد بود  
قدر تو بہ قدر معرفت خواہد بود  
در حسن صفت کوش کہ در روز جزا  
حشر تو بہ صورت صفت خواہد بود  
ابوسعید نے ۴۴۰ھ میں وفات پائی ہے۔

ج۔ ابوعلی دقاق نیشاپوری: جامع شریعت و طریقت مانے جاتے ہیں۔ قرآن  
کے مفسر اور واعظ تھے۔ مناجاتوں میں اتاروتے تھے کہ ”شیخ نوحہ گر“ لقب ہی پڑ گیا۔  
۴۰۵ھ یا ۴۱۲ھ میں وفات پائی ہے۔

ھ۔ ابوالحسن علی بن عثمان ہجویری: کتاب کشف المحجوب جو اس فرقہ کی مشہور  
کتابوں میں شمار ہوتی ہے، کے مصنف آپ ہی ہیں۔ آپ نے ۴۷۰ھ میں وفات  
پائی ہے۔

و۔ خواجہ عبداللہ انصاری: پیغمبرؐ کے جلیل القدر صحابی ابویوب انصاری کی اولاد  
سے ہیں۔ آپ بجد عبادت گزار اور مشہور عرفاء میں شمار کیے جاتے ہیں۔ بہت سی  
مناجاتوں، چھوٹے چھوٹے حکیمانہ جملوں اور معنویت سے لبریز اعلیٰ رباعیوں کے خالق  
ہیں۔ ان کی زیادہ تر شہرت بھی انہی مناجاتوں اور رباعیوں کے باعث ہے۔ یہ انہی کے  
کلمات میں سے ہے:

بچنے میں پستی، جوانی میں مستی، بڑھاپے میں سستی، پھر کب خدا پرستی؟  
یہ جملہ بھی ان ہی کا ہے:

برائی کے بدلے میں برائی کرنا کتوں کی روش (سگساری) ہے۔ اچھائی کے

بدلے میں اچھائی کرنا گدھے کا کام (خرخاری) ہے اور برائی کے جواب میں بھلائی کرنا  
خواجہ عبداللہ انصاری کا شیوہ ہے۔

یہ رباعی بھی ان ہی کی ہے:

عیب است بزرگ برکشیدن خود را  
از جمله خلق برگزیدن خود را  
از مرد مک دیدہ نباید آموخت  
دیدن ہمہ کس را و ندیدن خود را

خواجہ عبداللہ نے ہرات میں آنکھیں کھولیں اور ۸۱ھ میں وہیں پر وفات  
پائی اور وہیں دفن بھی ہوئے۔ اسی لیے وہ ’پیر ہرات‘ کے لقب سے مشہور ہیں۔

خواجہ عبداللہ بہت سی کتابوں کے مصنف ہیں۔ ان کی مشہور ترین کتاب جو  
عرفان کی پختہ ترین کتاب مانی جاتی ہے اور سیر و سلوک کے درسی نصاب میں بھی شامل  
ہے، کتاب منازل السائرین ہے۔ اس کتاب کی بہت سی شرحیں لکھی گئی ہیں۔

ز۔ امام ابو حامد محمد غزالی: مشہور ترین اسلامی علماء میں شمار ہوتے ہیں۔ ان کی  
شہرت چار دانگ عالم کا احاطہ کیے ہوئے ہے۔ معقول و منقول کے جامع تھے۔ جامعہ  
نظامیہ بغداد کے سربراہ مقرر ہوئے اور اپنے زمانے کے اعلیٰ ترین روحانی منصب پر فائز  
ہوئے۔ لیکن خود انہوں نے یہ محسوس کیا کہ یہ علم اور یہ منصب ان کی روح کو سیراب کرنے  
سے عاجز ہے، لہذا وہ لوگوں کے نگاہوں سے اوجھل ہو کر نفس کو پاکیزہ بنانے اور اسے جلا  
دینے میں مشغول ہو گئے۔ آشنا نگاہوں سے دور، دس سال تک بیت المقدس میں اپنی  
صلاح میں مشغول رہے۔ اسی زمانے میں عرفان و تصوف کی طرف مائل ہوئے اور پھر  
زندگی کی آخری سانسوں تک عہدہ و منصب کے قریب نہ پھٹکے۔ اپنی مشہور کتاب احیاء  
علوم الدین ریاضت کے بعد لکھی ہے۔ ۵۰۵ھ میں اپنے اصلی وطن طوس میں اس دنیا سے



رخصت ہو گئے۔

## چھٹی صدی کے عرفاء

الف۔ عین القضاة ہمدانی: آپ پر جوش ترین عرفاء میں شمار ہوتے ہیں۔ محمد غزالی کے چھوٹے بھائی احمد غزالی جو خود بھی عرفاء میں شمار ہوتے ہیں، کے مرید تھے۔ بہت سی کتابیں تالیف کی ہیں۔ فصیح و سلیس اشعار تخلیق کیے ہیں جو شطیحات سے بھی خالی نہیں ہیں۔ سرانجام انہیں کافر قرار دے کر قتل کر دیا گیا اور ان کی لاش جلا کر اراکھ منتشر کر دی گئی۔ انہیں ۵۲۵ھ سے ۵۳۳ھ کے دوران قتل کیا گیا۔

ب۔ سنائی غزنوی: مشہور شاعر ہیں۔ ان کے اشعار، بڑے گہرے عرفان کے حامل ہیں۔ مولانا روم نے اپنی مثنوی میں انکے اشعار پیش کیے ہیں اور ان کی شرح کی ہے۔ آپ نے چھٹی صدی کے نصف اول میں وفات پائی ہے۔

ج۔ احمد جامی: زندہ پیل کے نام سے معروف ہیں اور مشہور صوفیاء و عرفاس میں شمار ہوتے ہیں۔ ان کی قبر ایران افغانستان سرحد کے قریب ”ترت جام“ میں مشہور ہے۔ خوف ورجاء سے متعلق ان کے اشعار میں سے یہ دو بیت ملاحظہ ہو:

غره مشو کہ مرکب مردانہ مرد را

در سنگلاخ بادیہ پی ہا بردیہ اند

نومیدہم مباح کہ زندان جرمہ نوش

ناگہ بہ یک ترانہ بہ منزل رسیدہ اند

انفاق و امساک (بخل) میں میانہ روی و اعتدال کی رعایت کے سلسلے میں بھی

انہوں نے کہا ہے:

چون تیشہ مباح و جملہ بر خود متراش

بچوں رندہ زکار خویش بھی بھرہ مباش  
 تعلیم زا رہ گیر در کار معاش  
 چیز سوی خودی کش و چیزی می پاش  
 احمد جامی نے تقریباً ۵۳۶ھ میں وفات پائی ہے۔

د۔ عبدالقادر جیلانی: اسلامی دنیا کی اختلاقی شخصیتوں میں شمار ہوتے ہیں۔  
 صوفیوں کا قادری سلسلہ انہی سے منسوب ہے۔ بغداد میں ان کی قبر مشہور عام ہے۔ یہ ان  
 لوگوں سے تعلق رکھتے ہیں جن کے بڑے بڑے دعوے بیان کیے جاتے ہیں۔ موصوف  
 حسنی سید ہیں۔ ۵۶۰ھ یا ۵۶۱ھ میں وفات پائی ہے۔

ھ۔ شیخ روزبہان بقلی شیرازی: شیخ شطاح کے نام سے مشہور ہیں کیونکہ وہ بہت  
 زیادہ شطیحات کہتے تھے۔ ان آخری برسوں میں ان کی کچھ کتابیں مستشرقین نے چھاپ کر  
 نشر کی ہیں۔ انہوں نے ۶۰۶ھ میں وفات پائی ہے۔

## ساتویں صدی کے عرفاء

الف۔ شیخ نجم الدین کبر خوارزمی: بڑے اور مشہور عرفاء میں شمار ہوتے ہیں۔  
 صوفیوں کے بہت سے سلسلے ان پر ہی ختم ہوتے ہیں۔ وہ روزبہان بقلی کے شاگرد، مرید  
 اور داماد تھے۔ انہوں نے بہت سا شاگردوں کی تربیت کی ہے۔ ان میں سے ایک مولانا  
 روم کے والد بہاؤ الدین ہیں۔

وہ خوارزم میں زندگی بسر کرتے تھے۔ ان کا زمانہ مغلوں کے حملے کا دور تھا۔  
 مغلوں نے شہر پر حملہ کرنے سے پہلے نجم الدین کبر کو پیغام بھیجا تھا کہ آپ اپنے ساتھیوں  
 سمیت شہر سے نکل کر نجات حاصل کر سکتے ہیں۔ نجم الدین نے جواب دیا: میں آرام اور  
 سکھ کے دنوں میں عوام کے ساتھ تھا اور آج جب ان پر مشکل کا وقت آ پڑا ہے، ان سے

علیحدہ نہیں ہوں گا۔ خود نجم الدین نے بھی بہادری کے ساتھ اسلحہ اٹھایا اور عوام کے شانہ بشانہ جنگ کی، یہاں تک کہ شہید ہو گئے۔ یہ واقعہ ۶۱۶ھ میں رونما ہوا ہے۔

ب۔ شیخ فرید الدین عطار: صف اول کے بڑے عرفاء میں شمار ہوتے ہیں۔ نظم و نثر دونوں میں ان کی تالیفات ہیں۔ ان کی کتاب تذکرۃ الاولیاء جو عرفاء و صوفیاء کے حالات کے بارے میں ہے اور امام صادق (ع) کے ذکر سے شروع ہو کر امام محمد باقر علیہ السلام پر ختم ہوتی ہے، عرفانی ماخذ و مصادر میں شمار ہوتی ہے اور مستشرقین اسے بڑی اہمیت دیتے ہیں۔ اسی طرح ان کی کتاب منطق الطیر ایک عرفانی شاہکار ہے۔

مولانا روم عطار اور سنائی کے بارے میں کہتے ہیں:

عطار روح بود و سنائی دو چشم او

ما از پی سنائی و عطار می رویم

ان ہی کا یہ شعر بھی ہے:

ہفت شہر عشق را عطار گشت

ما ہنوز اندر خم یک کوچہ ایم

”ہفت شہر عشق“ سے مولانا روم کی مراد، وہ وادی ہے جس کی خود عطار نے اپنی

کتاب منطق الطیر میں تشریح کی ہے۔

محمود شبستری، گلشن راز میں کہتے ہیں:

مرا از شاعری خود عار ناید

کہ در صد قرن چون عطار ناید

عطار، شیخ نجم الدین کبرا کے شاگرد و مرید، شیخ مجد الدین بغدادی کے شاگرد اور

مرید ہیں۔ اسی طرح موصوف کو قطب الدین حیدر، جو اس دور کے مشائخ میں سے ہیں،

ترتیب حیدریہ میں دفن ہیں اور یہ شہر ان ہی سے منسوب ہے، کا فیض بھی حاصل رہا ہے۔

عطار، مغلوں کے فتنہ کے زمانے میں اس دنیا سے چل بسے۔ کچھ لوگوں کا کہنا ہے کہ انہیں مغلوں نے ۶۲۶ھ سے ۶۲۸ھ کے دوران قتل کیا ہے۔

ج۔ شیخ شہاب الدین سہروردی زنجانی: مشہور کتاب عوارف المعارف جو عرفان و تصوف کا بڑا اچھا متن ہے، آپ ہی کی تخلیق ہے۔ ان کا سلسلہ نسب ابو بکر سے ملتا ہے۔ کہتے ہیں وہ ہر سال مکہ و مدینہ کی زیارت کے لیے جایا کرتے تھے۔ عبدالقادر جیلانی کی صحبت میں بھی رہے ہیں۔

مشہور شاعر کمال الدین اسماعیل اصفہانی اور شیخ سعدی شیرازی، ان کے مریدوں میں شمار ہوتے ہیں۔ سعدی ان کے بارے میں کہتے ہیں:

مرا شیخ دانای مرشد شہاب  
 دو اندرز فرمود بروی آب  
 یکن اینکہ در نفس خود بین مباش  
 دگر آنکہ در جمع بدین مباش

یہ سہروردی وہ مشہور فلسفی شیخ شہاب الدین سہروردی معروف بہ شیخ اشراق نہیں ہیں جنہیں ۵۸۱ھ سے ۵۹۰ھ کے دوران حلب میں قتل کیا گیا ہے۔ ان عارف سہروردی نے تقریباً ۶۳۲ھ میں وفات پائی ہے۔

د۔ ابن الفارض مصرف: صف اول کے عرفاء میں شمار ہوتے ہیں۔ عربی میں ان کے عرفانی اشعار نہایت لطیف اور بلند پایہ ہیں۔ ان کا دیوان کئی مرتبہ چھپ چکا ہے اور دانشوروں نے اس کی شرح بھی لکھی ہے۔ ان کے دیوان کے شارحین میں نویں صدی کے مشوہر عارف، عبدالرحمن جامی بھی ہیں۔

عربی میں ان کے عرفانی اشعار کا موازنہ فارسی میں حافظ کے عرفانی اشعار سے کیا جاسکتا ہے۔ محی الدین عربی نے ان سے اپنے اشعار کی شرح خود ہی لکھنے کی خواہش کی

ابن الفارض نے جواب دیا کہ آپ کی کتاب فتوحات مکئیہ ان ہی اشعار کی شرح ہے۔  
 ابن الفارض ان افراد میں سے ہیں جو غیر معمولی حالات میں زندگی بسر کرتے  
 تھے۔ وہ عموماً جذب و استغراق کے عالم میں رہا کرتے تھے۔ انہوں نے اپنے بہت سے  
 اشعار ان ہی حالات میں تخلیق کیے ہیں۔ ابن الفارض نے ۶۳۲ھ میں وفات پائی ہے۔  
ھ۔ محی الدین عربی حاتم طائی اندلی: حاتم طائی کی نسل سے ہیں۔ یوں تو اندلس  
 کے باشندہ ہیں لیکن بظاہر اپنی زیادہ تر عمر مکہ اور شام میں گزاری ہے۔ موصوف چھٹی صدی  
 کے عارف شیخ ابودین مغربی اندلسی کے شاگرد ہیں۔ ان کا سلسلہ طریقت ایک واسطہ سے  
 شیخ عبدالقادر جیلانی تک پہنچتا ہے۔

محی الدین جنہیں ابن العربی کے نام سے بھی یاد کیا جاتا ہے، بلاشبہ اسلام کے  
 عظیم ترین عارف ہیں۔ ان سے پہلے اور ان کے بعد، کوئی شخص ان کے مرتبہ تک نہیں پہنچ  
 سکا۔ اسی لیے انہیں ”شیخ اکبر“ کا لقب دیا گیا ہے۔

اسلامی عرفان نے اپنی پیدائش کے ابتدائی دنوں سے، رفتہ رفتہ، صدی بہ  
 صدی ترقی پائی ہے۔ ہر صدی میں، جیسا کہ اشارہ ہو چکا ہے، بڑے بڑے عرفاء میدان  
 میں آئے ہیں اور انہوں نے عرفان کو ترقی دی اور اس کے سرمایہ میں اضافہ کیا ہے۔ یہ  
 ترقی تدریجاً تھی۔ لیکن ساتویں ہجری میں عرفان محی الدین عربی کے ہاتھوں ایک ہی  
 جست میں اپنے کمال و ارتقاء کی آخری منزلوں پر پہنچ گیا۔

محی الدین نے عرفان کو ایک نئے مرحلے میں داخل کر دیا جس کی مثال ماضی  
 میں نظر نہیں آتی۔ عرفان کے دوسرے حصہ یعنی اس کے علمی، نظری اور فلسفی شعبہ کی بنیاد  
 محی الدین عربی ہی نے ڈالی ہے۔ ان کے بعد عرفاء عام طور سے ان ہی کے خوانِ نعمت  
 سے بہرہ ور ہوئے ہیں۔ محی الدین عربی، عرفان کو نئی منزل اور نئی سمت دینے کے علاوہ خود  
 بھی عجوبہ روزگار ہیں۔ وہ بڑے ہی عجیب انسان ہیں۔ اسی لیے ان کے بارے میں متضاد

نظریے پیش کیے گئے ہیں۔

اگر کچھ لوگ انہیں ولی کامل اور قطب الاقطاب مانتے ہیں تو بعض افراد انہیں کفر کی حد تک گراتے ہیں۔ کبھی انہیں دین کو تباہ و برباد کرنے والا قرار دیا جاتا ہے اور کبھی دین کو حیات نو بخشنے والا بتایا جاتا ہے۔ عظیم اسلامی فلسفی صدر المتعالیین کی نگاہ میں ابن عربی کی بڑی قدر و منزلت تھی۔ ان کی نظر میں محی الدین عربی، بوعلی سینا اور فارابی سے کہیں زیادہ عظیم ہیں۔

محی الدین نے دو سو سے زائد کتابیں تالیف کی ہیں۔ ان کی بہت سی کتابیں اور شایدان کی وہ تمام کتابیں جن کے نسخے دستیاب ہیں (تقریباً تیس کتابیں) چھپ چکی ہیں۔ ان کی ایک کتاب فتوحات مکیہ ہے جو بڑی عظیم کتاب ہے اور درحقیقت عرفانی دائرۃ المعارف ہے۔

ان کی ایک دوسری کتاب فصوص الحکم ہے جو مختصر ہونے کے باوجود عرفان کا عمیق ترین متن ہے اور اس کی بہت سی شرحیں لکھی جا چکی ہیں۔ ہر دور میں شاید دو تین افراد ہی ایسے گزر رہے جو اس عمیق متن کے مفاہیم سمجھنے کی صلاحیت رکھتے تھے۔

محی الدین نے ۶۳۸ھ میں دمشق میں وفات پائی اور وہیں دفن ہوئے۔ شام میں ان کی قبر آج بھی مشہور خلائق ہے۔

و۔ صدر الدین محمد قونوی: محی الدین عربی کے شاگرد مرید اور سوتیلے بیٹے نیز خواجہ نصیر الدین طوسی اور مولانا روم کے ہم عصر ہیں۔ صدر الدین اور خواجہ نصیر طوسی کے درمیان خط و کتابت کا سلسلہ بھی جاری رہا ہے۔ خواجہ ان کا بڑا احترام کرتے تھے۔ شہر قونہ میں مولانا روم اور ان کے درمیان بڑے خلوص و محبت کی فضا قائم تھی۔ قونوی امامت جماعت کا فریضہ انجام دیتے تھے اور مولانا روم ان کے پیچھے نماز پڑھتے تھے۔ کہا جاتا ہے مولانا روم ان کے شاگرد بھی تھے۔

کہتے ہیں ایک دن مولانا روم، قونوی کی بزم میں حاضر ہوئے۔ قونوی نے کھڑے ہو کر اپنی مسند مولانا روم کو پیش کی لیکن مولانا روم نے یہ کہتے ہوئے مسند پر بیٹھنے سے انکار کر دیا کہ آپ کی جگہ بیٹھ کر خدا کو کیا جواب دوں گا۔ قونوی نے بھی مسند یہ کہہ کر دور ہٹا دی کہ جو مسند آپ کے لیے مناسب نہیں وہ ہمارے لیے بھی موزوں نہیں ہے۔

قونوی، محی الدین عربی کے افکار و نظریات کے بہترین مفسر ہیں۔ اگر وہ نہ ہوتے تو شاید محی الدین کو سمجھنا ممکن ہی نہ ہوتا۔ مولانا روم، قونوی ہی کے وسیلہ سے محی الدین عربی کے مکتب سے آشنا ہوئے ہیں۔

یہ جو کہا جاتا ہے کہ مولانا روم، قونوی کے شاگرد تھے۔ بظاہر اس کا تعلق محی الدین عربی کے افکار و نظریات کے حصول سے ہے۔ محی الدین کے افکار، مثنوی اور دیوان شمس کی زینت بنے ہوئے ہیں۔ قونوی کی کتابیں گزشتہ چھ صدی سے اسلامی عرفان اور فلسفہ کے تعلیمی مراکز میں درسی کتابوں میں شامل ہیں۔

قونوی کی مشہور کتابیں یہ ہیں: مفتاح الغیب، نصوص، فکوک۔ قونوی نے ۶۷۲ھ (سال وفات مولانا روم و خواجہ نصیر الدین طوسی) یا ۶۷۳ھ میں وفات پائی ہے۔

ز۔ مولانا جلال الدین محمد بلخی رومی: شہرہ آفاق مثنوی کے خالق ہیں۔ وہ دنیا کے عظیم ترین نوابغ اور اسلامی عرفاء میں شمار ہوتے ہیں۔ ان کا نسب ابو بکر سے ملتا ہے۔ ان کی مثنوی، حکمت و معرفت نیز سماجی، عرفانی اور روحانی شناخت سے مربوط نہایت عمیق نکات کا سمندر ہے۔ مولانا روم، ایران کے صف اول کے شعراء میں شمار ہوتے ہیں۔ مولانا اصل میں بلخ کے باشندہ ہیں۔ بچپن میں اپنے والد کے ہمراہ بلخ سے نکلے۔ ان کے والد نے انہیں اپنے ہمراہ بیت اللہ کی زیارت سے مشرف کرایا۔ موصوف نے شیخ فرید الدین عطار سے نیشاپور میں ملاقات کی۔

مکہ سے واپسی میں اپنے والد کے ہمراہ تونہ گئے اور وہیں مقیم ہو گئے۔ مولانا

روم شروع میں صرف ایک عالم دین تھے، اپنے ہم عصر دوسرے علماء کی طرح پڑھانے میں مشغول تھے اور عزت کی زندگی بسر کر رہے تھے، یہاں تک کہ مشہور عارف شمس تبریزی سے ان کی ملاقات ہو گئی۔ وہ بری طرح شمس کے گرویدہ ہو گئے اور تمام چیزوں سے منہ موڑ لیا۔

ان کی غزل کا دیوان، شمس کے نام پر ہے۔ مثنوی میں بڑے سوز و گداز کے ساتھ بار بار شمس کو یاد کیا ہے۔ مولانا نے ۶۷۲ھ میں وفات پائی۔  
 نج۔ فخر الدین عراقی ہمدانی: مشہور عارف اور شاعر و غزل گو ہیں۔ صدر الدین قونوی کے شاگرد اور شہاب الدین سہروردی کے مرید و پروردہ ہیں۔ ۶۸۸ھ میں وفات پائی ہے۔

## آٹھویں صدی کے عرفاء

الف۔ علاء الدولہ سمنانی: پہلے وہ دیوانی کے پیشہ سے وابستہ تھے۔ اس پیشہ سے دستبردار ہو کر عرفاء کی صف میں شامل ہو گئے اور اپنی تمام دولت خدا کی راہ میں تقسیم کر دی۔ بہت سی کتابیں تصنیف کی ہیں۔ نظری عرفان کے بارے میں اپنے کچھ مخصوص نظریات رکھتے ہیں، جنہیں عرفان کی اہم کتابوں میں بیان کیا جاتا ہے۔ موصوف نے ۷۳۶ھ میں وفات پائی ہے۔ مشہور شاعر خواجہ جوی کرمانی جو ان کے مریدوں میں سے تھے، ان کی توصیف کرتے ہوئے کہتے ہیں:

ہر کو بہ رہ علی عمرانی شد  
 چون خضر بہ سر چشمۂ حیوانی شد  
 از وسوسہ عادت شیطان و ارست  
 مانند علا دولہ سمنانی شد



ب۔ عبدالرزاق کاشانی: اس صدی کے محقق عارفوں میں شمار ہوتے ہیں۔ محی الدین کی ”نصوص“ اور خواجہ عبداللہ انصاری کی ”منازل السائرین“ کی شرح لکھی ہے۔ دونوں کتابیں چھپ چکی ہیں اور اہل تحقیق ان سے استفادہ کرتے ہیں۔

شیخ عبدالرزاق لاہیجی کے تذکرہ کے ذیل میں صاحب روضات الجنات کی روایت کے مطابق شہید ثانی نے عبدالرزاق کاشانی کی بہت تعریف کی ہے۔ عرفات کے نظری مسائل، جس کی بنیاد محی الدین نے رکھی ہے، کے بارے میں عبدالرزاق کاشانی اور علاء الدولہ سمنانی کے درمیان کافی گرما گرم بحثیں ہوئی ہیں، انہوں نے ۳۵ھ میں وفات پائی ہے۔

ج۔ خواجہ حافظ شیرازی: حافظ کی عالمی شہرت کے باوجود ان کی تاریخ زندگی کچھ واضح نہیں ہے۔ لیکن اتنا یقینی ہے کہ وہ ایک عالم، عارف، حافظ اور مفسر قرآن تھے۔ خود انہوں نے اپنی ان صفات کی طرف بارہا اشارہ کیا ہے:

ندیم خوشتر از شعر تو حافظ  
 بہ قرآنی کہ اندر سینہ داری  
 عشقت رسد بہ فریاد گر خود بسان حافظ  
 قرآن زبر بخوانی با چاردہ روایت  
 ز حافظان جہان کس چو بندہ جمع نکرد  
 لطائف حکمی بانکات قرآنی

اگرچہ حافظ نے اپنے اشعار میں باہر اچھے طریقہ اور مرشد کا تذکرہ کیا ہے لیکن یہ معلوم نہ ہو سکا کہ خود ان کے مرشد و مربی کون تھے۔ حافظ کے اشعار عرفان کی معراج پر نظر آتے ہیں اور ان کے عرفانی لطائف و نکات سمجھ سکنے والوں کی تعداد نہایت قلیل ہے۔ حافظ کے بعد کے تمام عرفاء معترف ہیں کہ حافظ نے عرفان کے اعلیٰ مقامات و مدارج عملی

طور پر طے کیے ہیں۔

بعض بزرگوں نے حافظ کے کچھ شعروں کی شرح لکھی ہے۔ مثلاً نویں صدی ہجری کے مشہور فلسفی، محقق جلال الدین دوانی نے حافظ کے اس شعر کی شرح میں ایک پورا رسالہ لکھا ہے۔

پیر ما گفت خطا بر قلم صنع زلفت

آفرین بر نظر پاک خطا پوشش باد

حافظ نے ۷۹۱ھ میں وفات پائی ہے۔<sup>[۱]</sup>

د۔ شیخ محمود شبستری: گلش راز نامی ایک نہایت اعلیٰ عرفانی نظم کے خالق ہیں۔ یہ نظم عرفان کی نہایت اعلیٰ کتابوں میں شمار ہوتی ہے اور اس نے اپنے خالق کو جاودا بنادیا ہے۔ اس کی بہت سی شرحیں لکھی گئی ہیں۔ ان شرحوں میں شاید سب سے اچھی شرح شیخ محمد لاہیجی کی شرح ہے، جو چھپ چکی ہے اور دستیاب بھی ہے۔ شبستری نے تقریباً ۲۰۷ھ میں وفات پائی ہے۔

ھ۔ سید حیدر آملی: ایک محقق عارف ہیں۔ انہوں نے جامع الاسرار نامی کتاب لکھی ہے، جو محی الدین کے نظری عرفان پر لکھی گئی عمیق کتابوں میں شمار ہوتی ہے اور آج کل بڑے اچھے انداز سے شائع ہوئی ہے۔ ان کی ایک دوسری کتاب نص النصوص ہے جو

[۱] اس زمانے میں حافظ ایران میں فارسی شاعروں کے درمیان محبوب ترین شخص ہیں۔ ابن الوقتی مادہ پرستوں نے حافظ کو بھی ایک مادہ پرست یا کم از کم ایک شکاک شخص کی صورت میں پیش کرنے اور اپنے مادہ پرستی کے مقاصد کے لیے ان کی محبوبیت سے ناجائز فائدہ اٹھانے کی کوشش کی ہے۔ ہم نے ”دعلل گرایش بہ مادگیری“ کے آٹھویں ایڈیشن کے مقدمے میں حافظ اور اسی طرح حلاج کے بارے میں اس نقطہ نظر سے بحث کی ہے۔

فصوص کی شرح ہے۔ وہ مشہور فقیہ، فخر المحققین حلی کے ہم عصر ہیں۔ آملی کے سنہ وفات کا صحیح علم نہیں ہے۔

و۔ عبدالکریم جبلی: الانسان الکامل نامی مشہور کتاب کے مصنف ہیں نظری طور پر انسان کامل کی بحث پہلی مرتبہ محی الدین عربی نے چھیڑی۔ اس کے بعد اس بحث نے اسلامی عرفان میں ایک اہم مقام حاصل کر لیا۔ محی الدین کے مرید و شاگرد صدر الدین قونوی نے اپنی کتاب ”مفتاح الغیب“ میں اس موضوع پر سیر حاصل بحث کی ہے۔ جہاں تک مجھے معلوم ہے، اس نام سے دو عارفوں نے مستقل کتابیں لکھیں ہیں۔ ان میں سے ایک، ساتویں صدی کے نصف دوم کے عارف عزیز الدین نسفی ہیں اور دوسرے یہی عبدالکریم جبلی ہیں اور دونوں کتابیں اسی نام سے چھپ چکی ہیں۔

جبلی نے ۸۰۵ھ میں ۳۱ سال کی عمر میں وفات پائی۔

## نویں صدی کے عرفاء

الف۔ شاہ نعمت اللہ ولی: خاندان آل علی (ع) سے تعلق رکھتے ہیں۔ مشہور و معروف عارف و صوفی ہیں۔ نغمۃ اللہی سلسلہ تصوف، عصر حاضر میں تصوف کے معروف ترین سلسلوں میں شمار ہوتا ہے۔ کرمان کے ایک قصبہ ماہان میں ان کی قبر صوفیوں کی زیارت گاہ ہے۔

کہتے ہیں انہوں نے ۹۵ سال عمر پائی اور ۸۲۰ھ یا ۸۲۷ھ یا ۸۳۴ھ میں اس دنیا سے رخصت ہوئے۔ ان کی بیشتر عمر آٹھویں صدی میں گزری ہے اور حافظ شیرازی سے ملاقات بھی رہی ہے۔ عرفان میں ان کے بہت سے اشعار آج بھی موجود ہیں۔

ب۔ صائغ الدین علی ترکہ اصفہانی: محقق عارفوں میں شمار ہوتے ہیں۔ محی الدین کے نظری عرفان میں ید طولی رکھتے تھے۔ ان کی کتاب تمہید القواعد جو چھپ چکی

ہے اور آج بھی دستیاب ہے، عرفان میں ان کے تجر و مہارت کی بہترین دلیل ہے اور ان کے بعد کے محققین اس سے سند کے طور پر استفادہ کرتے ہیں۔

ج۔ محمد بن حمزہ فناری رومی: عثمانی مملکت کے علما میں سے ہیں۔ ایک جامع شخصیت کے مالک اور بہت سی کتابوں کے مصنف ہیں۔ عرفان میں ان کی شہرت کا سبب ان کی کتاب مصباح الانس ہے جو صدر الدین قونوی کی کتاب مفتاح الغیب کی شرح ہے۔

محمی الدین عربی یا صدر الدین قونوی کی کتابوں کی شرح ہر کس و ناکس کے بس کی بات نہیں ہے۔ لیکن فناری نے یہ کام کر دکھایا اور ان کے بعد کے عرفانی محققوں نے ان کی شرح کی تائید و تعریف بھی کی ہے۔ یہ کتاب، اس آخری صدی کے محقق، عارف، آقا میرزا ہاشم رشتی مرحوم کے حواشی کے ساتھ تہران میں چھپ چکی ہے۔ لیکن افسوس طباعت کی خرابی کی وجہ سے آقا میرزا ہاشم مرحوم کے حواشی کا بعض حصہ پڑھے جانے کے قابل نہیں ہے۔

د۔ شمس الدین محمد لاہی نوربخشی: محمود شبستری کی گلشن راز کے شارح اور میر صدر الدین دہلوی نیز علامہ دوانی کے ہم عصر ہیں۔ نوربخشی شراز میں رہتے تھے۔ ”مجالس المؤمنین“ میں قاضی نور اللہ (شوشتری) کی تحریر کے مطابق صدر الدین دہلوی اور علامہ دوانی، دونوں اپنے زمانے کے جید فلسفی تھے۔ نوربخشی کی بڑی عزت و تکریم کرتے تھے۔

شمس الدین نوربخشی، سید محمد نوربخش کے مرید اور نوربخش ابن فہد علی کے شاگرد تھے۔ شمس الدین، گلشن راز کثیر شرح میں ص ۶۸۹ پر اپنے سلسلہ فقر کو سید محمد نوربخش سے شروع کر کے معروف کرنی تک پہنچاتے ہیں پھر وہاں سے حضرت امام رضا علیہ السلام نیز بقیہ ائمہ معصومین اور حضرت رسول اکرم سے ملاتے ہیں اور اس سلسلہ کا نام سلسلۃ الذہب رکھتے ہیں۔

لاہجی کی شہرت کا اصل سبب وہی گلشن راز کی شرح ہے جو عرفان کے اعلیٰ متون میں شمار ہوتی ہے۔ لاجبی نے جیسا کہ اپنی کتاب کے مقدمے میں لکھا ہے، ۸۷۷ھ سے تصنیف و تالیف کا کام شروع کیا ہے۔ ان کی وفات کی صحیح تاریخ معلوم نہیں ہے۔ بظاہر انہیں نے ۹۰۰ھ سے پہلے ہی وفات پائی ہے۔

۷۔ نور الدین عبدالرحمن جامی: ان کا نسب دوسری صدی ہجری کے مشہور فقیہ محمد بن حسن شیبانی سے ملتا ہے۔ جامی ایک قادر الکلام اور کہنہ مشق شاعر تھے۔ انہیں فارسی زبان میں عرفان کا آخری عظیم شاعر مانا جاتا ہے۔ پہلے وہ اپنا تخلص دشتی رکھا کرتے تھے۔ لیکن چونکہ وہ مشہد کے مضافات میں واقع ’جام‘ میں پیدا ہوئے تھے اور احمد جامی (ژندہ پیل) کے مرید بھی تھے، لہذا انہوں نے اپنا تخلص بدل کر ’جامی‘ رکھ لیا وہ کہتے ہیں:

مولدَم جام و رَحْمَتِ قَلَمِ  
جرمِ جامِ شِی الاسلامی است [۱]  
زین سبب در جریدہ اشعار  
بہ دو معنی تخلصم جامی است

جامی، نحو، صرف، فقہ، اصول، منطق، فلسفہ، عرفان جیسے علوم میں پوری مہارت رکھتے تھے اور بہت سی کتابیں تحریر کی ہیں۔ چند کتابوں کے نام یہ ہیں:

شرح فصوص الحکم محی الدین، شرح لمعات فخر الدین عراقی، شرح تائید ابن فارض، قصیدہ بردہ کی شرح جو حضرت رسول اکرم کی مدح میں ہے۔ حضرت علی بن الحسین علیہما السلام کی مدح میں فرزدق کے قصیدہ کی شرح۔ لوائح، بھارستان جو سعدی کی گلستان

[۱] احمد جامی کا لقب شیخ الاسلام تھا۔

کے طرز پر لکھی گئی ہے، نفاثات الانس عرفاء کے تذکرہ سے متعلق ہے۔

جامی اگرچہ نقشبندی طریقت کے مؤسس بہاء الدین نقشبند کے مرید تھے لیکن جس طرح سے محمد لاجپی، سید محمد نوب خاش کے مرید طریقت تھے، لیکن ان کا ثقافتی و تاریخی حیثیت اپنے پیر سے زیادہ تھی، اسی طرح جامی کی بھی ثقافتی و تاریخی حیثیت اپنے مرشد بہاء الدین نقشبند سے کہیں زیادہ اعلیٰ و ارفع ہے۔ چونکہ یہاں ہمارا مقصد، عرفان کے ثقافتی شعبہ کی مختصر تاریخ بیان کرنا تھا۔ اس کے تاریخی حصہ سے ہمیں کوئی سروکار نہیں تھا۔ اس لیے ہم نے صرف محمد لاجپی اور عبدالرحمن جامی کے تذکرہ پر اکتفا کی اور ان کے مرشدوں کے ذکر سے اجتناب کیا ہے۔ جامی نے ۸۹۸ھ میں ۸۱ سال کی عمر میں وفات پائی۔

یہ تھی عرفان کی ابتدا سے نویں صدی کے اختتام تک کی مختصر تاریخ۔ میرے خیال میں نویں صدی ہجری کے بعد عرفان ایک دوسری شکل اختیار کر لیتا ہے۔ اس تاریخ تک تمام عرفانی، ثقافتی اور علمی شخصیتیں تصوف کے باقاعدہ سلسلوں کا حصہ رہی ہیں۔ صوفیوں کے قطب و مرشد، عرفان کی عظیم ثقافتی شخصیت مانے جاتے ہیں اور عرفان کے عظیم آثار انہی شخصیتوں کے رہن منت ہیں۔ لیکن نویں صدی کے بعد کچھ دوسری ہی صورت حال رونما ہوتی ہے۔

اول یہ کہ صوفیوں کے تمام یا اکثر قطب و مرشدان علمی و ثقافتی کمالات سے محروم نظر آتے ہیں جن سے ان کے اسلاف مالا مال تھے۔ شاید یہ کہنا غلط نہ ہوگا کہ اس دور کے بعد سے مروجہ اصطلاحی تصوف زیادہ تر آداب و رسوم و ظواہر اور بعض اوقات ان بدعتوں میں غرق ہو گیا، جنہیں خود اسی نے ایجاد کیا ہے۔

دوسرے یہ کہ بعض وہ افراد جو کسی بھی صوفی سلسلہ سے وابستہ نہیں ہیں، ابن عربی کے نظری عرفان میں اتنی مہارت حاصل کر لیتے ہیں کہ ان کی نظیر، تصوف کے دعویداروں میں نظر ہی نہیں آتی۔

مثلاً محی الدین کے عرفان نظری میں صدر المتاہلین شیرازی (وفات ۱۰۵۰ھ) اور ان کے شاگرد فیض کاشانی (وفات ۱۰۹۱ھ) اور ان کے شاگرد کے شاگرد قاضی سعید قمی (وفات ۱۱۰۳ھ) کی مہارت اپنے زمانے کے قطبوں اور مرشدوں سے کہیں زیادہ تھی، جبکہ وہ تصوف کے کسی بھی سلسلے سے تعلق نہیں رکھتے تھے۔ یہ حالت آج ہمارے دور تک جوں کی توں باقی ہے۔ مثلاً آقا محمد رضا نقشبندی مرحوم اور آقا میرزا ہاشم رشتی مرحوم، نظری عرفان کے استاد رہے ہیں، حالانکہ وہ عملی طور پر تصوف کے کسی سلسلے سے دور کا بھی واسطہ نہیں رکھتے تھے۔

بنیادی طور پر محی الدین کے زمانے سے ہی جس وقت نظری عرفان کی بنیاد رکھی گئی اور عرفان نے فلسفی شکل اختیار کی، اس روش کا آغاز ہو چکا تھا۔ مثلاً محمد بن حمزہ فناری، جن کا ذکر گزر چکا ہے، شاید اسی گروہ سے تعلق رکھتے ہوں۔ لیکن دسویں صدی سے یہ صورت حال یعنی نظری عرفان میں ان لوگوں کی مہارت، جو یا تو سرے سے سیر و سلوک اور عملی عرفان سے تعلق ہی نہیں رکھتے تھے یا اگر کچھ لگاؤ رکھتے بھی تھے تو وہ مروجہ تصوف کے سلسلوں سے کنارہ کش تھے، پورے طور پر واضح ہو گئی۔

تیسرے یہ کہ شیعہ دنیا میں ہمیں دسویں صدی ہجری سے کچھ ایسے افراد و گروہ نظر آتے ہیں جو اگرچہ عملی عرفان اور سیر و سلوک کے دلدادہ تھے لیکن انہوں نے عرفان و تصوف کے مروجہ سلسلوں سے خود کو وابستہ نہیں کیا بلکہ ان سے بے توجہی بھی برتی ہے اور ان کی کلی و جزوی طور پر مخالفت کرتے رہے ہیں۔ یہ گروہ جو ساتھ ہی ساتھ فقہ و فقہات کا دلدادہ تھا، اس کی ایک خصوصیت یہ ہے کہ اس نے سیر و سلوک کے آداب کو فقہی آداب سے پورے طور پر منطبق کر دیا ہے۔ اس گروہ کی بھی اپنی ایک تاریخ ہے، جسے بیان کرنے کی فی الحال گنجائش نہیں ہے۔

## اسباق نمبر ۷-۸-۹

## منازل و مقامات

عرفاء، حقیقی عرفان تک پہنچنے کے لیے کچھ مقامات و منازل کو طے کرنا ضروری سمجھتے ہیں۔ ان کے خیال میں ان مقامات کو عملی طور پر طے کیے اور ان منزلوں سے گزرے بغیر حقیقی عرفان تک رسائی ناممکن ہے۔

عرفان اور حکمت الہی کچھ چیزوں میں شریک ہیں اور بعض چیزوں میں ایک دوسرے سے مختلف ہیں۔ وجہ اشتراک یہ ہے کہ دونوں ہی اللہ کی معرفت سے تعلق رکھتے ہیں اور وجہ اختلاف یہ ہے کہ حکمت الہی کا مقصد صرف اللہ کی معرفت نہیں ہے بلکہ اس کا مقصد پورے نظام کائنات کو اسی طرح پہچانا ہے، جیسی وہ ہے۔ جو معرفت حکیم (فلسفی) حاصل کرنا چاہتا ہے وہ ایک ایسا نظام تشکیل دیتی ہے جس کا اہم ترین رکن اللہ کی معرفت ہے۔ لیکن عرفان کا مقصد صرف اور صرف اللہ کی معرفت ہے۔

عرفانی نقطہ نظر سے اللہ کی معرفت ہر چیز کو معرفت ہے۔ ہر چیز کو اللہ کی معرفت کے پرتو میں اور تو حید نقطہ نظر سے پہچانا چاہیے اور اس قسم کی معرفت، اللہ کی معرفت کی فرع ہے۔

ثانیاً حکیم (فلسفی) جس معرفت کا طالب ہے، وہ ذہنی و فکری معرفت ہے۔ یہ معرفت ویسی ہی ہے، جیسی ایک ریاضی داں ریاضی کے مسائل میں غور و فکر کر کے حاصل کرتا ہے۔ لیکن عارف جس معرفت کا خدواہا ہے وہ حضور و شہودی معرفت ہے۔ یہ ویسی ہی معرفت ہے جیسی لیبارٹری میں تجربہ کرنے والوں کو حاصل ہوتی ہے۔ حکیم، علم الیقین کا



طالب ہے اور عارف عین الیقین کا خواہاں ہے۔

ثالثاً، حکیم (فلسفی) کا وسیلہ عقل، استدلال اور برہان ہے۔ جبکہ عارف کا وسیلہ قلب، تصفیہ و تہذیب اور تکمیل نفس ہے۔ حکیم اپنے ذہن کی دور بین کے سہارے نظام کائنات کا مطالعہ کرنا چاہتا ہے۔ لیکن عارف اپنے پورے وجود سے، وجود ہستی کی حقیقت سمجھنا اور سمندر میں مل جانے والے قطرہ کی مانند حقیقت میں ضم ہو جانا چاہتا ہے۔

حکیم کی نظر میں انسان کا متوقع اور فطری کمال ”سمجھنا“ ہے۔ جبکہ عارف کی نگاہ میں انسان کا فطری اور متوقع کمال ”پہنچنا“ ہے۔ حکیم کی نظر میں ناقص انسان، جاہل انسان کے مساوی ہے۔ لیکن عارف کی نگاہ میں ناقص انسان، اپنی اصل سے دور اور جدا انسان کے مساوی ہے۔

عارف، جس کی نگاہ میں پہنچنا کمال ہے، نہ کہ سمجھنا، وہ اپنے اصلی مقصد اور حقیقی عرفان تک رسائی کے لیے کچھ منزلوں، مرحلوں اور مقامات سے گزرنا ضروری و لازم سمجھتا ہے اور اسے ”سیر و سلوک“ کا نام دیتا ہے۔

عرفانی کتابوں میں ان منازل و مقامات کے سلسلے میں بڑی تفصیل سے بحث ہوئی ہے۔ یہاں، ان بحثوں کی تشریح، گو اختصار کے ساتھ ہی سہی، پیش کرنا میرے لیے ممکن نہیں ہے۔ لیکن ایک سرسری جائزہ اور اجمالی اشارہ کر دینے کے لیے سب سے بہتر یہ ہے کہ بوعلی سینا کی کتاب اشارات کی نویں نمط (فصل) سے استفادہ کیا جائے۔

بوعلی سینا اگرچہ ایک فلسفی ہیں، نہ کہ عارف۔ لیکن وہ فلسفی خشک نہیں ہیں۔ خاص طور سے آخر عمر میں ان کے اندر عرفانی رجحانات بھی نمایاں ہو گئے تھے اور اشارات میں جو بظاہر ان کی آخری کتاب ہے، انہوں نے ایک فصل عارفوں کے مقامات و منازل سے مختص کر دی ہے۔

میں یہاں پر عرفاء کی کتابوں سے کچھ نقل کرنے کی بجائے اسی فصل کا خلاصہ

اور ترجمہ پیش کرنے کو ترجیح دوں گا جو غیر معمولی حد تک دلکش و اعلیٰ ہے۔

## تعریف

المعرض عن متاع الدنيا و طيباتها يخص  
 باسم الزاهد والمواظب على فعل العبادات  
 من القيام و الصيام و نحوها يخص باسم  
 العابد، والمتصرف بفكرة الى قدس الجبروت  
 مستديماً لشروق نور الحق في سره يخص باسم  
 العارف وقد يتركب بعض هذه مع بعض  
 دنیا کی نعمتوں اور آسائشوں سے منہ موڑنے والے کو  
 ”زاهد“ کہتے ہیں۔ نماز اور روزہ وغیرہ جیسی عبادتیں بجالانے  
 والے کو ”عابد“ کہتے ہیں۔ جو اپنے ضمیر کو نور حق سے منور  
 کرنے کے لیے غیر حق سے روگرداں کر کے عالم قدس کی  
 جانب متوجہ کر دے، اسے ”عارف“ کہتے ہیں۔ البتہ بعض  
 اوقات ان میں سے دو عنوان یا تینوں عناوین ایک ہی شخص  
 میں جمع ہو جاتے ہیں۔

اگرچہ بوعلی سینا نے یہاں زاهد، عابد اور عارف کی تعریف بیان کی ہے۔ تاہم  
 ضمنی طور پر زہد، عبادت اور عرفان کی تعریف بھی بیان کر دی ہے۔ کیونکہ زاهد بماہو  
 زاهد، عابد بماہو عابد اور عارف بماہو عارف کی تعریف کا لازمہ زہد، عبادت اور عرفان کی  
 تعریف ہے۔

پس اس عبارت کا مطلب یہ ہوگا کہ ”زہد“ دنیاوی خواہشات سے روگردانی کا نام ہے۔ ”عبادت“ نماز روزہ اور تلاوت قرآن وغیرہ جیسے کچھ مخصوص اعمال کی بجا آوری کا نام ہے اور ”اصطلاحی عرفان“ قلب پر نور حق کی ضیاء باری کی خاطر ذہن کو ماسوی اللہ سے موڑنے اور ذات حق کی طرف پوری طور سے متوجہ کرنے کا نام ہے۔

اس آخری جملے میں ایک بڑے اہم نکتہ کی طرف اشارہ ہوا ہے اور وہ یہ کہ کبھی ان میں سے بعض چیزیں بعض دوسری چیزوں کے ساتھ جمع ہو جاتی ہیں۔ چنانچہ ممکن ہے کہ ایک انسان ایک ہی وقت میں زاہد بھی اور عابد بھی۔ لیکن بوعلی سینا نے اس سلسلے میں مزید توضیح نہیں دی ہے۔ البتہ ان کا مقصد یہ ہے کہ یہ تو ممکن ہے کہ ایک شخص زاہد یا عابد ہو اور عارف نہ ہو۔ لیکن یہ ممکن نہیں کہ کوئی شخص عارف ہو اور زاہد و عابد نہ ہو۔

اس کی وضاحت یوں سمجھئے کہ، زاہد و عابد کے درمیان عموم و خصوص من وجہ کی نسبت پائی جاتی ہے۔ ممکن ہے ایک شخص زاہد ہو اور عابد نہ ہو یا عابد ہو اور عابد نہ ہو یا عابد بھی ہو اور زاہد بھی۔ یہ واضح سی بات ہے۔ لیکن زاہد و عابد اور عارف کے درمیان عموم و خصوص مطلق کی نسبت پائی جاتی ہے۔ یعنی ہر عارف، زاہد و عابد بھی ہے، لیکن ہر زاہد یا عابد، عارف نہیں ہے۔

البتہ آگے چل کر یہ بحث آئے گی کہ عارف کے زاہد اور غیر عارف کے زاہد کا فلسفہ الگ الگ ہے۔ غیر عارف زاہد کے زاہد کا فلسفہ کچھ ہے اور عارف زاہد کے زاہد کا فلسفہ کچھ اور ہے۔ جس طرح عارف کی عبادت کا فلسفہ الگ ہے اور غیر عارف کی عبادت کا فلسفہ جدا ہے۔ بلکہ عارف کے زاہد و عبادت کی روح و ماہیت بھی غیر عارف کے زاہد و عبادت کی روح و ماہیت سے مختلف ہے۔

الزهد عند غیر العارف معاملة ما كانه

یشتری بمتاع الدنیا متاع الآخرة، و عند العارف تنزه ما عما يشغل سره عن الحق و تكبر على كل شيء غير الحق و العبادة عند غير المعارف معاملة ما كانه يعمل في الدنيا لاجرة بأخذها في الآخرة هي الاجر و الثواب، و عند العارف رياضة مالهيمه و قوى نفسه المتوهمة و المتخيلة ليجرها بالتعويد عن

جناب الغرور الى جناب الحق

غیر عارف کا زہد ایک طرح کی تجارت ہے۔ گویا وہ متاع دنیا دے کر متاع آخرت حاصل کرتا ہے۔ لیکن عارف کا زہد، اپنے دل کو ان تمام چیزوں سے منزہ رکھنا ہے جو اسے یا دحق سے دور کر دیتی ہیں۔ غیر عارف کی عبادت بھی ایک قسم کی تجارت ہے۔ گویا وہ دنیا میں مزدوری کرتا ہے تاکہ اس کی اجرت آخرت میں ثواب و اجر کی شکل میں وصول کرے۔ جبکہ عارف کی عبادت، اس عالم غرور سے رخ موڑنے اور حق تعالیٰ سے لو لگانے کے لیے ایک قسم کی روحانی مشق و ریاضت ہے تاکہ اس بار بار کی مشق و تمرین کے ذریعے ذات حق کی طرف کھینچ لیا جائے۔

## عارف کا مقصد

العارف يريد الحق الاول لا لشيء غيره ولا  
يوثر شيئاً على عرفانه و تعبداه له فقط لانه  
مستحق للعبادة و لانها نسبة شريفة اليه لا

لرغبة او رهبة

عارف حق (خدا) کو چاہتا ہے، لیکن کسی غیر حق کی خاطر نہیں وہ  
کسی چیز کو معرفت حق پر ترجیح نہیں دیتا۔ وہ خدا کی عبادت  
صرف اس لیے کرتا ہے کہ وہ مستحق عبادت ہے اور چونکہ  
عبادت اپنی ذات میں (خدا سے) ایک شریف رابطہ ہے۔  
اس کی عبادت کا باعث کسی چیز کی خواہش اور لالچ یا کسی چیز کا  
ڈر نہیں ہوتا۔

مراد یہ کہ عارف، مقصد کے لحاظ سے ”موحد“ ہے۔ وہ صرف خدا کو چاہتا ہے،  
لیکن وہ خدا کو دنیاوی یا اخروی نعمتوں کی خاطر نہیں چاہتا۔ کیونکہ اگر ایسا ہوتا تو اس کا حقیقی  
اور بالذات مطلوب یہی نعمتیں ہوں گی اور خدا ان نعمتوں کے حصول کا مقدمہ و وسیلہ۔ پس  
حقیقی معبود و مطلوب یہی نعمتیں ہیں۔ بلکہ حقیقت میں حقیقی معبود و مطلوب نفس ہے کیونکہ وہ  
ان نعمتوں کو نفس کی تسکین کے لیے چاہتا ہے۔

عارف، جو کچھ چاہتا ہے، صرف خدا کے لیے چاہتا ہے۔ وہ اگر خدا کی نعمتوں کو  
چاہتا ہے تو اس کا باعث یہ ہے کہ وہ خدا کی نعمتیں اور اس کی عنایتیں ہیں۔ اس کا لطف و کرم  
ہے۔ مختصر یہ کہ غیر عارف خدا کو اس کی نعمتوں کے لیے چاہتا ہے اور عارف خدا کی نعمتوں کو خدا  
کی خاطر چاہتا ہے۔

یہاں یہ سوال ابھرتا ہے کہ اگر عارف، خدا کو کسی دوسری چیز کی خاطر نہیں چاہتا تو پھر وہ خدا کی عبادت کیوں کرتا ہے؟ کیا ایسا نہیں ہے کہ ہر عبادت کا ایک خاص مقصد ہوتا ہے؟ بوعلی سینا اس سوال کا جواب یہ دیتے ہیں کہ عبادت سے عارف کا مقصد دو چیزوں میں سے ایک ہے:

الف۔ عبادت کے لیے معبود کی ذاتی لیاقت یعنی عارف خدا کی عبادت اس لیے کرتا ہے کہ وہ لائق عبادت ہے۔ اسے یوں سمجھئے کہ انسان کسی شخص یا چیز میں کوئی کمال دیکھ کر اس کے کمال کی مدح و ثنا کرتا ہے۔ اگر اس سے یہ پوچھ لیا جائے کہ تم یہ تعریفیں کیوں کر رہے ہو؟ اس مدح و ثنا سے تمہیں کیا فائدہ پہنچے گا؟ تو وہ یہ جواب دے گا کہ میں نے کسی منفعت کے لالچ میں اس شخص یا اس چیز کی تعریف نہیں کی ہے۔ میں نے اس کی تعریف صرف اس لیے کی ہے کہ وہ مستحق تعریف ہے۔ ہر میدان کے سو ماؤں کی تعریف اسی نقطہ نظر سے کی جاتی ہے۔

ب۔ عبادت سے عارف کا ایک دوسرا مقصد، خود عبادت کی شانستگی و استحقاق اور اس کا ذاتی حسن و شرف ہے۔ عبادت، چونکہ خدا و بندہ کے درمیان ایک قسم کا ارتباط ہے، لہذا وہ بجا لائے جانے کے لائق ہے۔ پس یہ ضروری نہیں ہے کہ عبادت کسی خوف یا لالچ ہی کے تحت بجا لائی جائے۔

امیر المؤمنین علی السلام سے ایک جملہ نقل ہوا ہے:

الہی ما عبدتك خوفا من نارک ولا طمعا فی

جنتک بل وجدتك اهلا للعبادة فعبدتك

خداوند! میں نے تیری عبادت تیرے جہنم کے خوف یا تیری

جنت کی لالچ میں نہیں کی بلکہ میں نے تجھے عبادت کے لائق

پایا، اس لیے تیری عبادت کی۔

حضرت نے اس جملے میں عبادت کا سبب معبود کی شائستگی و لیاقت کو قرار دیا ہے۔

عرفاء اس بات پر بہت زیادہ زور دیتے ہیں کہ اگر زندگی اور خاص طور سے عبادت میں انسان کا مقصود و مطلوب ذات حق کے سوا کسوی اور چیز ہو تو یہ ایک قسم کا شرک ہے۔ عرفان سو فیصد اس شرک کا مخالف ہے۔ عرفاء نے اس ذیل میں بہت سی لطیف باتیں کہی ہیں۔ ہم یہاں سعدی کی اس لطیف و اعلیٰ تمثیل کے نقل پر اکتفا کر عرتے ہیں جو انہوں نے اپنی کتاب ’’بواتان‘‘ میں محمود غزنوی اور ایاز کی داستان کے ضمن میں بیان کی ہے:

یکی خوردہ برشاہ غزنین گرفت  
 کہ حسنی ندارد ایاز ای شگفت  
 گلی را کہ نہ رنگ باشد نہ بو  
 درینج است سودای بلبل براو  
 بہ محمود گفت این حکایت کسی  
 پچپیز اندیشہ بر خود بسی  
 کہ عشق من ای خواجہ برخوی او است  
 نہ برقد و بالای دلجوی او است  
 شنیدم کہ در تینگنائی شتر  
 بیفتا دو بشکست صندوق در بہ یغما ملک آستین برفشاند  
 وز آنجا بہ تعجیل مرکب براند  
 سواران پی در و مرجان شدند

ز سلطان بہ یغما پریشان شدند  
 نماند از وشافان گردن فراز  
 کسی در تقای ملک جز ایاز  
 چو سلطان نظر کرد اور را بدید  
 ز دیدار او همچو گل بشکفید  
 بگفتا کہ ای سنبت پیچ پیچ  
 ز یغماچہ آورده ای؟ گفت هیچ  
 من اندر تقای تومی تا ختم  
 ز ”خدمت“ بہ ”نعمت“ پیردا ختم

سعدی اس داستان کو نقل کرنے کے بعد اپنا اصل مقصد یوں بیان کرتے ہیں:

گراز دوست چشمت بہ احسان او است  
 تو در بند خویشی نہ در بند دوست  
 خلاف طریقت بود کاولیا  
 تمنا کند از خدا جز خدا

## پہلی منزل

اول درجات الحارفين ما يسبونه  
 هم الارادة وهو ما يعترى المستبصر باليقين  
 البرهاني او الساكن النفس الى العقد الايماني  
 من الرغبة في اعتلاق العروة الوثقى فيتحرك



سرہ الی القدس لینال من روح الاتصال  
 عارفوں کے سیر و سلوک کی پہلی منزل وہی ہے جسے  
 ’ارادہ‘ کہا جاتا ہے۔ ارادہ ایک طرح کے شوق و رغبت کا  
 نام ہے جو انسان میں دلائل و برہان یا تعبد و ایمان کے  
 ذریعے پیدا ہوتا ہے تاکہ وہ حقیقت کا مستحکم دستہ پکڑ سکے۔  
 اس وقت انسان کو حقیقت سے ہمکنار کرنے کے لیے اس کی  
 روح اور ضمیر حرکت میں آتے ہیں۔

سیر و سلوک کی پہلی منزل، جس میں ایک لحاظ سے پورا عرفان موجود ہے، بیان  
 کرنے کے لیے ہم یہاں کچھ توضیح دینے پر مجبور ہیں:  
 اول یہ کہ عرفاء ایک اصول کے قائل ہیں جسے وہ اس جملے میں بیان کرتے  
 ہیں:

النهايات هي الرجوع الى البدايات  
 انجام، آغاز کی طرف واپسی ہی کا نام ہے

واضح سی بات ہے کہ اگر انجام کو عین آغاز مان لیا جائے تو یہاں دو صورتیں  
 فرض کی جاسکتی ہیں۔ ایک یہ کہ حرکت، خط مستقیم پر ہو اور متحرک چیز ایک خاص نقطہ پر پہنچ  
 کر جہت بدل دے اور جس راستہ سے آئی ہے، اسی طرف پلٹ جائے۔ فلسفہ میں یہ  
 ثابت ہو چکا ہے کہ اس طرح کی جہت کی تبدیلی کا لازمہ تخیل سکون ہے، چاہے وہ غیر  
 محسوس ہی کیوں نہ ہو۔ علاوہ برائیں یہ دونوں حرکتیں ایک دوسرے کی ضد ہیں۔ دوسرا  
 مفروضہ یہ ہے کہ حرکت ایک ایسے متخی خط پر ہو جس کے تمام فاصلے ایک معین نقطہ کے برابر  
 ہوں۔ یعنی حرکت، قوس دائرہ پر ہو۔

ظاہر ہے کہ اگر حرکت دائرہ پر ہوگی تو فطری طور پر نقطہ آغاز ہی نقطہ انجام بھی ہوگا۔ دائرہ پر حرکت کرنے والی چیز پہلے نقطہ آغاز سے دور ہو کر ایک ایسے نقطہ پر پہنچ جائے گی جو نقطہ آغاز سے دور ترین نقطہ ہے۔ یہ وہی نقطہ ہے کہ اگر نقطہ آغاز سے دائرہ میں ایک گولہ کھینچا جائے تو وہ اسی نقطہ پر پہنچے گا۔ اس نقطہ پر پہنچتے ہی کسی قسم کا سکونی خلل پڑے بغیر، نقطہ آغاز کی طرف واپسی (معاد) شروع ہو جائے گی۔

عرفاء نقطہ آغاز سے دور ترین نقطہ تک کی راہ حرکت کو ”قوس نزول“ اور دور ترین نقطہ سے نقطہ آغاز تک کے راستہ کو ”قوس صعود“ کہتے ہیں۔ نقطہ آغاز سے دور ترین نقطہ تک اشیاء کی حرکت کا ایک فلسفہ ہے۔ فلسفی اس فلسفہ کو ”قانون علیت“ کے نام سے یاد کرتے ہیں اور عرفاء اسے ”قانون تجلی“ کہتے ہیں۔ بہر صورت قوس نزول میں اشیاء کی حالت ایسی ہی ہے، جیسے اسے پیچھے سے دھکیلا جا رہا ہو۔ لیکن دور ترین نقطہ سے نقطہ آغاز تک اشیاء کی حرکت ایک دوسرا فلسفہ رکھتی ہے اور وہ فلسفہ ہر فرع کا اپنی اصل اور اپنے آغاز کی طرف واپسی سے عشق اور لگاؤ کا قانون ہے۔ دوسرے لفظوں میں وطن سے دور اور جدا ہو جانے والی ہر چیز میں اپنے اصلی وطن کی طرف لوٹنے کا عشق پایا جاتا ہے۔

عرفاء کا خیال ہے کہ یہ رجحان کائنات کے ذرہ ذرہ، مجملہ انسان میں موجود ہے۔ لیکن انسان میں یہ رجحان بعض اوقات مخفی ہوتا ہے۔ مشغلے اس احساس کی راہ میں رکاوٹ بن جاتے ہیں۔ لیکن کچھ ٹھوکروں اور تنبیہات کے بعد یہ باطنی رجحان کھل کر سامنے آ جاتا ہے اور اسی ظہور کو ”ارادہ“ کے نام سے تعبیر کرتے ہیں۔

یہ ارادہ، درحقیقت ایک سوئے ہوئے شعور کی ایک طرح کی بیداری ہے۔ عبدالرزاق کا شانی اپنے رسالہ ”اصطلاحات“ میں جو شرح منازل السائرین کے حاشیہ پر چھپا ہے، ارادہ کی تعریف میں کہتے ہیں:

جمرة من نار المحبه فى القلب المقتضية

لاجابة دواعى الحقيقة

ارادہ، آتشِ محبت کی ایک چنگاری ہے جو دل میں بھڑکتی ہے

اور انسان کو ندائے حقیقت پر لبیک کہنے پر مجبور کرتی ہے

خواجہ عبداللہ انصاری ”منازل السائرین“ میں ارادہ کی تعریف کرتے ہوئے کہتے

ہیں:

وهى الاجابة لدواعى الحقيقة طوعاً

ارادہ، حقیقت کے تقاضوں کا وہ عملی جواب ہے جو انسان

پورے علم و اختیار کے ساتھ دیتا ہے۔

اس نکتہ کی یاد دہانی ضروری ہے کہ ارادہ کو یہاں پہلی منزل بتایا گیا ہے۔

مقصود کچھ دوسری منزلوں کے بعد ہاتھ آئے گا جنہیں ”ہدایت“ ”ابواب“

”معاملات“ اور ”اخلاق“ کے نام سے یاد کیا جاتا ہے۔ یعنی جسے عرفاء کی اصطلاحی

میں اصول یا قاعدہ کہا گیا ہے اور جس سے حقیقی عرفانی حالت وجود میں آتی ہے، اس کی

پہلی منزل کا نام ارادہ ہے۔

مولانا روم النہایات ہی الرجوع الی البدایات کا قانون ان لفظوں میں بیان کرتے

ہیں:

جزء ہارا رویھا سوی کل است

بلبلان را عشق با روی گل است

آنچه از دریا بہ دریا می رود

از همانجا کاد آنجای رود

از سرکہ سلیھای تند رو  
وزن ماجان عشق آمیز رو

مولانا روم، مثنوی کے دیباچہ میں اپنی گفتگو کا آغاز بانسری کے نالہ و فریاد اور اس کے مصائب سننے کی دعوت سے کرتے ہیں، جو نیدستان سے جدائی اور اس کے فراق کی شکایت کر رہی ہے۔

مولانا روم اپنی مثنوی کے ابتدائی اشعار میں درحقیقت عرفاء کی اصطلاح میں عارف کی پہلی منزل یعنی ارادہ کو بیان کر رہے ہیں جو اپنی اصل کی طرف واپسی کے اس شوق و رجحان سے عبارت ہے جو تنہائی و جدائی کے احساس کے ہمراہ ہے۔ وہ کہتے ہیں:

بشنو از نی چون حکایت می کند  
از جدایھا شکایت می کند  
کز نیدستان تا مرا بہریدہ اند  
از نفیرم مرد و زن نالیدہ اند  
سینہ خواہم شرحہ شرحہ از فراق  
تا گویم شرح درد اشتیاق  
ھر کہ او مہجور ماند از اصل خویش  
باز جوید روزگار و صل خویش

گزشتہ عبارت میں بوعلی سینا یہ بتانا چاہتے ہیں کہ ”ارادہ“ وہ شوق و خواہش ہے جو انسان میں غربت، تنہائی اور بے پناہی کا احساس پیدا ہونے کے بعد اس حقیقت کا وصال حاصل کرنے کے لیے پیدا ہوتی ہے جس کے ہوتے ہوئے انسان کو نہ غربت کا احساس ہوتا ہے اور نہ تنہائی و بے پناہی کا خیال آتا ہے۔

## مشق و ریاضت

ثم انه ليحتاج الى الرياضة، و الرياضة  
متوجهه الى ثلاثة اغراض: الاول تنحية  
مادون الحق عن متن الايثار، و الثاني تطويع  
النفس الامارة للنفس المطمئنة..... و  
الثالث تلطيف السر للتنبه

ارادہ کے بعد، عملی مشق اور ریاضت کی باری آتی ہے۔  
ریاضت کے تین اہداف ہوتے ہیں: اول حق کے سوا ہر چیز کو  
راستہ سے ہٹانا۔ دوم نفس مطمئنہ کے لیے نفس امارہ کو لگام  
دینا۔ سوم علم و آگاہی کے لیے باطن کو لطیف و آمادہ بنانا۔

مرحلہ ارادہ جو پرواز کی ابتدا ہے، سے گزر جانے کے بعد مشق و تمرین اور  
آمادگی کا مرحلہ آتا ہے، اس آمادگی کو ’ریاضت‘ کے نام سے یاد کیا گیا ہے۔ ہماری  
آج کی اصطلاح میں ریاضت کا معنی، نفس کو تکلیف پہنچانا سمجھا جاتا ہے، بعض  
(عرفانی) دبستانوں میں نفس کو تکلیف و اذیت پہنچانا بنیادی و اصولی اہمیت رکھتا ہے۔  
اسی لیے وہ نفس کو تکلیف و اذیت دینے کے قائل ہیں۔ ہمیں اس کی مثال ہندوستان  
کے جوگیوں میں نظر آتی ہے لیکن بوعلی کی اصطلاح میں لفظ ریاضت اپنے اصلی مفہوم کی  
حامل ہے۔

عربی زبان میں ریاضت کے معنی گھوڑے کے بچے کو سواری کے لیے آمادہ کرنا  
اسے خوش روی کی تعلیم دینا نیز اسے مشق کرانا ہے۔ بعد میں یہ لفظ انسانوں کی جسمانی

ورزشوں کے لیے استعمال ہونے لگا۔ آج بھی عربی زبان میں ورزش اور کھیلوں کو ریاضت ہی کہتے ہیں۔ لیکن عرفاء کی اصطلاح میں ریاضت سے مراد نور معرفت کے اشراق کے لیے روح کو آمادہ کرنا ہے۔

بہر صورت یہاں ریاضت سے مراد روح کو آمادہ کرنا اور اسے مشق کرانا ہے اور اس کے تین مقاصد ہیں۔ ان میں سے ایک مقصد کا تعلق خارجی امور سے ہے یعنی غفلت کے اسباب اور مشاغل کو برطرف کرنا۔ دوسرے کا تعلق داخلی قوتوں کی تنظیم اور روحی بے نظمیوں کو دور کرنے سے ہے، اسی کو نفس مطمئنہ کی خاطر نفس امارہ کو گام لگانا کہتے ہیں اور تیسرے مقصد کا تعلق روح کے اندر ایک قسم کی کیفی تبدیلی سے ہے جسے تلطیف سر کے نام سے یاد کیا جاتا ہے۔

والاول یعین علیہ الزهد الحقیقی والثانی  
 یعین علیہ عدة اشياء: العبادة المشفوعة  
 بالفكرة ثم الالحان المستخدمة لقوى  
 النفس الموقعة لها لحن به من الكلام موقعة  
 القبول من الاوهام؛ ثم نفس الكلام  
 الواعظ من قائل زكى بعبارة بليغة ونغمة  
 رخيبة وسمت رشيد؛ واما الغرض الثالث  
 فيعين عليه الفكر اللطيف والعشق العفيف  
 الذى يامر فيه شمائل المعشوق ليس سلطان  
 الشهوة

ریاضت کے ان تین مقاصد میں سے زہد پہلے مقصد کی مدد کرتا ہے (یعنی زہد، غفلت کے اسباب اور موانع و مشاغل کے برطرف ہونے کا باعث بن جاتا ہے) دوسرے مقصد (یعنی نفس مطمئنہ کی خاطر نفس امارہ کے رام ہونے، درونی تنظیم کے رونما ہونے اور نفسیاتی الجھنوں کے برطرف ہونے) میں چند چیزیں مددگار ثابت ہوتی ہیں۔ ان میں سے ایک عبادت ہے۔ بشرطیکہ حضور قلب اور تفکر و تدبر کے ساتھ ہو۔ دوسرے وہ مترنم آواز ہے، جو روحانی معانی سے مناسبت رکھتی ہوتا کہ ذہن میں یکسوئی پیدا کرے اور وہ کلام جو آواز کے ساتھ ادا ہوتا ہے (مثلاً قرآن کی وہ آیت جس کی تلاوت کی جاتی ہے یا وہ دعا و مناجات جو پڑھی جاتی ہے یا وہ عرفانی شعر جو مزمرہ کیا جاتا ہے) اسے اس کے دل کی گہرائیوں میں اتارے، تیسرے وہ نصیحت آموز کلام ہے جو فصیح و بلیغ زبان نرم و پر اثر انداز اور ہدایت کے طور پر کسی پاک دل انسان سے سنا جائے۔

تیسرے مقصد (یعنی روح کو نرم، لطیف اور رقیق بنائے نیز اندرونی غلاظتوں اور خشونتوں کو باہر نکال پھینکنے) میں جو چیزیں مددگار ثابت ہوتی ہیں ان میں سے ایک لطیف افکار ہیں (دقیق معانی اور لطیف و رقیق افکار کا تصور روح کی لطافت و رقت کا باعث ہوتا ہے) اور دوسرے عفت و پاک دامنی کے ہمراہ عشق ہے بشرطیکہ وہ عشق، روحانی عشق ہونے کہ جسمانی و شہوانی عشق۔ اس پر معشوق کے حسن اور اس کی شکل و شمائل کے توازن کی حکومت ہونے کہ شہوت کی فرمانروائی۔

ثم انه اذا بلغت الارادة والرياضة حداما؛  
 عننت له خلسات من اطلاع نورالحق عليه  
 لذينة كأنها بروق تومض اليه ثم تخمد عنه  
 وهو المسمى عندهم او قاتا ثم انه ليكثر  
 عليه هذا الغواشي اذا امعن في الارتياض.

پھر جب ارادہ اور ریاضت ایک خاص حد تک پہنچ جاتی ہے تو  
 کچھ اس طرح کے مناسب مواقع و حالات اس کے سامنے  
 پیش آتے ہیں کہ ایک نور اس کے قلب کو منور کر دیتا ہے  
 درحالیکہ وہ بے حد شیریں اور سیربع الزوال ہوتا ہے گویا بجلی  
 کوندتی ہے اور پھر تاریکی پھیل جاتی ہے۔ عرفا کی  
 اصطلاح میں ان حالات کو ”اوقات“ سے تعبیر کیا جاتا ہے۔  
 اگر انسان ریاضت میں آگے بڑھتا جائے تو ان حالات میں  
 بھی اضافہ ہوتا جاتا ہے۔

انه ليتوغل في ذالك حتى يغشاه في غير  
 الارتياض. فكلما لمح شيئا عاج منه الى  
 جناب القدس يتذكر من امره امره اغشيه  
 غاشا فيكاديري الحق في كل شي

عارف اس میدان میں اتنا آگے بڑھ جاتا ہے کہ کبھی کبھی یہ  
 حالات اس وقت بھی پیش آتے ہیں جب وہ ریاضت کے



عالم میں نہیں ہوتا۔ بعض اوقات کسی چیز پر ایک اچھٹی سی نظر اس کی روح کو عالم قدس کی طرف متوجہ کر دیتی ہے اور ایک مخصوص حالت اس پر طاری ہو جاتی ہے اور بات یہاں تک پہنچ جاتی ہے کہ نزدیک ہوتا ہے کہ اسے ہر چیز میں خدا نظر آنے لگے۔

ولعله الی هذا الحد يستعلي عليه غواشيه  
 ويزول هو عن سكينته فيتنبه جليسه  
 عارف جب تک اس مرحلہ اور اس منزل میں ہوتا ہے تو جس وقت یہ حالات اس پر عارض ہوتے ہیں، اس پر غالب ہو جاتے ہیں اور اس کے سکون و اطمینان کو درہم برہم کر دیتے ہیں اور اگر کوئی شخص اس کے پہلو میں بیٹھا ہوا ہو تو بخوبی اس کی حالت کی تبدیلی کو محسوس کر سکتا ہے۔

ثم انه لتبلغ به الرياضة مبلغا ينقلب وقته  
 سكينته فيصير المخطوف مالوفا والوميض  
 شهابا بينا ويحصل له معرفة مستقرة كأنها  
 صلبة مستمرة ويستمتع فيها بهجته: فإذا  
 انقلب عنها انقلب حيرانا أسفا۔

پھر مجاہدت و ریاضت اس مرحلہ پر پہنچ جاتی ہے کہ ”وقت“ ”سکینہ“ سے بدل جاتا ہے یعنی جو چیز کبھی کبھی پیش آتی تھی اور اس کے سکون و اطمینان کو درہم برہم کر دیتی تھی بار بار کی

تکرار و اعادہ کے باعث رفتہ رفتہ روح اس سے مانوس ہو جاتی ہے اور اسے سکون و آرام حاصل ہو جاتا ہے اجنبی لگنے والی اور وقتی طور پر پیدا ہونے والی حالت ایک مانوس چیز میں تبدیل ہو جاتی ہے، چنگاری بھڑکتا ہوا شعلہ بن جاتی ہے۔ ایک طرح کی دائمی انسیت برقرار ہو جاتی ہے اور ایسا لگتا ہے گویا وہ ہمیشہ حق کا ہم نشین ہے۔ خوشی و مسرت کے ساتھ اس سے بہرہ مند ہوتا ہے اور جب کبھی وہ حالت اس سے دور ہو جاتی ہے غم و اندوہ اسے گھیر لیتے ہیں۔

ولعله الی هذا الحد يظهر عليه ما به فاذا  
تغلغل في هذه المعارفة قل ظهوره عليه فكان  
وهو غائب ظاهرا وهو ظان مقيما۔

اس مرحلہ پر پہنچنے کے بعد بھی شاید عارف پر اندرونی حالات (مسرت یا افسوس) ظاہر ہوں اور اگر کوئی اس کے پاس ہو تو علامتوں کے ذریعہ ان حالات کو محسوس کر لے۔ اگر یہ معرفت بڑھتی جائے تو رفتہ رفتہ اس کے آثار ظاہر میں نمایاں نہ ہوں گے۔ جب عارف کامل تر مرحلہ سر کر لے گا تو سارے مراتب اکٹھا ہو جائیں گے تو ایسی صورت میں جس وقت وہ لوگوں کی نگاہوں سے غائب و پنہاں ہے (یعنی اس کی روح دوسرے عالم میں ہے) اسی وقت وہ ظاہر بھی ہے اور جس وقت وہ کوچ کر کے دوسری جگہ چلا گیا ہے اسی وقت لوگوں کے درمیان بھی

موجود ہے۔

یہ جملہ ہمیں مولائے متقیان کے اس کلام کی یاد دلاتا ہے جو آپ نے کمیل ابن زیاد کو مخاطب کر کے ”اولیائے حق“ کے سلسلہ میں فرمایا ہے جو ہر دور میں موجود ہیں حضرت فرماتے ہیں:

هجم بهم العلم على حقيقة البصيرة وبأشروا  
روح اليقين واستلانو ما استوعره  
المترفون وانسوا بما استوحش منه الجاهلون  
وصحبوا الناس بأبدان ارواحها معلقة بالمحل  
الاعلى (نهج البلاغه كلمات قصار نمبر ۱۴۷)  
علم نے انہیں ایک دم حقیقت و بصیرت کے انکشافات تک پہنچا  
دیا ہے وہ یقین و اعتماد کی روح سے گھل مل گئے ہیں اور ان  
چیزوں کو جنہیں آرام پسند لوگوں نے دشوار قرار دے رکھا تھا  
اپنے لیے سہل و آسان سمجھ لیا ہے اور جن چیزوں سے جاہل  
وحشت کرتے ہیں ان سے وہ جی لگائے ہوئے ہیں وہ ایسے  
جسموں کے ساتھ دنیا میں رہتے ہیں کہ جن کی رو میں ملاء اعلیٰ  
سے وابستہ ہیں۔

والعله الى هذا الحد انما يتيسر له هذا المعارفة  
احيانا ثم يستدرج الى ان يكون له متي شاء  
شاید عارف جب تک اس منزل میں رہے گا اس کے لیے اس  
حالت کا وجود میں آنا ایک غیر اختیاری امر ہے لیکن رفتہ رفتہ وہ

اعلیٰ مدارج پر فائز ہوتا جائے گا یہاں تک کہ یہ حالت اس کے اپنے اختیار اور کنٹرول میں آجائے گی۔

ثم انه ليتقدم هذه الرتبة: فلا يتوقف امره الى مشيئته بل كلما لاحظ شيئا لا حظ غيره وان لم تكن ملاحظته للاعتبار فيسوخ له تعريج من عالم الزور الى عالم الحق مستقر به ويحتف حوله الغافلون

پھر وہ اس سے بھی آگے بڑھتا ہے اور اس مقام پر پہنچ جاتا ہے جہاں دیدار حق اس کی چاہت پر موقوف نہیں ہوتا کیونکہ جس وقت جس چیز پر نظر ڈالتا ہے اسے اس کے پیچھے خدا ہی نظر آتا ہے چاہے وہ عبرت و تنبیہ کے خیال سے اشیاء پر نگاہ نہ بھی کرے۔ پس اس کے لیے ماسوی اللہ سے انصراف و علیحدگی اور ذات حق کی طرف بھرپور توجہ پیدا ہو جاتی ہے اور وہ اپنے کو (خدا سے) قریب دیکھتا ہے حالانکہ جو لوگ اس کے ارد گرد ہیں اس کی اس حالت سے بالکل غافل ہیں۔

فاذا عبر الرياضة الى النيل صار سره مرآة مجلوة محاذيا بها شطر الحق ودرت عليه اللذات العلى و فرج بنفسه لها بها من اثر الحق وكان له نظر الى الحق ونظر الى نفسه وكان

## بعد مترددا

یہاں تک سب کچھ ریاضت، مجاہدت اور سیر و سلوک کے مرحلہ سے تعلق رکھتا تھا۔ اب عارف مقصد تک پہنچ چکا ہے۔ اس حالت میں وہ اپنے ضمیر کو اس صاف و شفاف آئینہ کے مانند پاتا ہے جس میں حق نمایاں ہوا ہے۔ اس حال میں اس پر معنوی لذتوں کی ایسی بارش ہوتی ہے جسے لفظوں کے ذریعہ بیان نہیں کیا جاسکتا۔ جب وہ خود پر نظر ڈالتا ہے اور اپنے وجود کو تھانی و ربانی پاتا ہے تو خوشی و مسرت میں غرق ہو جاتا ہے۔ اس مرحلہ میں وہ دو نظر کے درمیان مردد ہوتا ہے: ایک نظر حق پر ایک نظر خود پر۔ اس شخص کے مانند جو آئینہ میں دیکھتا ہے، کبھی آئینہ میں ابھرنے والی تصویر پر غور کرتا ہے اور کبھی خود اس آئینہ کو دیکھتا ہے جس میں وہ تصویر ابھری ہے۔

ثم امننا ليغيب عن نفسه فليحظ جناب  
القدس فقط، وان لحظ نفسه فمن حيث هي  
لاحظه لامن حيث هي بزینتها وهناك بحق

## الوصول

بعد کے مرحلہ میں عارف خود بھی اپنی نگاہوں سے پنہاں ہو جاتا ہے وہ صرف اور صرف خدا کو دیکھتا ہے۔ اگر وہ اپنے کو دیکھتا ہے تو اس کی وجہ یہ ہے کہ ہر ملاحظہ میں دیکھنے والا بھی کسی نہ کسی طرح دکھائی پڑتا ہے۔ بالکل آئینہ کے مانند، جبکہ پوری توجہ

تصویر کی طرف ہے۔ آئینہ پر کوئی دھیان نہیں ہے پھر بھی  
تصویر کو دیکھنے کا لازمہ آئینہ پر نگاہ پڑنا بھی ہے۔ اگرچہ اس کی  
طرف توجہ اور اس کے کمالات کا دیکھنا بھی لازم نہیں ہے۔ یہی  
وہ مرحلہ ہے جہاں عارف حق سے مل جاتا ہے اور خلق سے حق  
کی طرف عارف کا سفر اپنے اختتام کو پہنچ جاتا ہے۔

یہ تھا اشارات کی نویں نمط (فصل) کے ایک حصہ کا خلاصہ جس نکتہ کی وضاحت

یہاں ضروری ہے وہ یہ ہے کہ عرفا چار سیر کے قائل ہیں:

۱۔ سیر من الخلق الی الحق

۲۔ سیر بالحق فی الحق

۳۔ سیر من الحق الی الخلق الحق

۴۔ سیر فی الخلق بالحق

پہلا سفر، مخلوق سے خالق کی طرف ہے، دوسرا سفر خود خالق میں ہے، یعنی اس  
مرحلہ میں وہ اسماء و صفات الہی سے آشنا ہوتا ہے اور ان اوصاف کا حامل ہوتا ہے۔  
تیسرے سفر میں حق سے جدا ہوئے بغیر دوبارہ خلق کی طرف لوٹ آتا ہے یعنی خدا کے  
ساتھ ہوتے ہوئے خلق کی ہدایت و رہنمائی کی خاطر ان کے پاس واپس آ جاتا ہے۔ چوتھا  
سفر حق کے ساتھ خلق کے درمیان سفر ہے۔ اس سفر میں عارف لوگوں کے درمیان اور ان  
کے ہمراہ ہوتا ہے، انہیں حق کی طرف لے جانے کے لیے ان کے معاملات کی دیکھ بھال  
کرتا ہے۔

بوعلی سینا کی کتاب اشارات سے جو کچھ نقل کیا ہے اس کا تعلق صرف پہلے سفر  
سے ہے۔ بوعلی نے دوسرے سفر کے متعلق بھی تھوڑی سی گفتگو کی ہے لیکن ہم اسے

یہاں نقل کرنے کی ضرورت محسوس نہیں کرتے۔

جیسا کہ خواجہ نصیر الدین طوسی نے شرح اشارات میں کہا ہے کہ بوعلی سینا نے اس پہلے عرفانی سفر کو نو مرحلوں میں بیان کیا ہے تین مرحلے، آغاز سفر سے تعلق رکھتے ہیں، تین مرحلے آغاز سے انجام تک عبور سے مربوط ہیں اور تین مرحلے مقصد تک پہنچ جانے سے متعلق ہیں۔ بوعلی کے بیانات میں غور و فکر کے بعد یہ نکتہ واضح ہو جاتا ہے۔

ریاضت جس کا ترجمہ ورزش ہے اس سے بوعلی سینا کی مراد وہی مشق و مجاہدت ہے جو عارف انجام دیتا ہے۔ یہ مجاہدتیں بہت زیادہ ہیں اور اس مدت میں عارف کے لیے کچھ منزلیں طے کرنا ضروری ہیں۔ بوعلی اس مسئلہ کو سرسری طور پر بیان کر کے گزر گئے ہیں۔ لیکن عرفاء اس سلسلہ میں بڑی تفصیلی بحث کرتے ہیں۔ ان کی عرفانی کتابوں میں ان تفصیلات کو دیکھا جاسکتا ہے۔

## سبق ۱۰

## عرفانی اصطلاحیں

اس سبق میں ہم بعض عرفانی اصطلاحوں کی طرف اشارہ کرنا چاہتے ہیں عرفا کی خود اپنی بہت سی اصطلاحیں ہیں۔ ان کی اصطلاحیں سمجھے بغیر ان کے مقاصد کو سمجھنا صرف ناممکن ہی نہیں بلکہ ہو سکتا ہے ان کے مقصد کے خلاف مفہوم سمجھ میں آئے اور یہ عرفان کے خصوصیات میں سے ہے۔

یوں تو ہر علم کی کچھ اپنی مخصوص اصطلاحیں ہوتی ہیں جن سے واقفیت ناگزیر ہے۔ عرفا عام کے مفہیم علمی مقاصد کی وضاحت کے لیے ناکافی ہیں۔ چنانچہ ہر علم میں کچھ مخصوص الفاظ مخصوص معانی کے لیے اہل فن کے درمیان رائج ہو جاتے ہیں اور عرفان بھی اس سے مستثنیٰ نہیں ہے لیکن عرفان کی مخصوص اصطلاحوں کا سبب صرف مذکورہ دلیل ہی نہیں ہے بلکہ اس کی ایک اہم وجہ یہ ہے کہ عرفا اپنے مقاصد، طریقت سے نا آشنا افراد سے چھپانا چاہتے ہیں کیونکہ عرفانی معانی و مفہیم غیر عارف کے لیے کم از کم عارفوں کے خیال میں قابل فہم ہی نہیں ہیں یہی وجہ ہے کہ عرفا دیگر علوم و فنون کے ماہرین کے برخلاف اپنے مقاصد کو چھپانے کی بھرپور کوشش کرتے ہیں اسی لیے عرفا کی اصطلاحیں، اصطلاحی پہلو کے ساتھ ہی ساتھ کسی حد تک معنائی پہلو کی بھی حامل ہیں لہذا اس معنی کا ”راز“ معلوم کرنا ضروری ہے۔

ان دو وجوہات کے علاوہ ممکن ہے ایک تیسری وجہ بھی کارفرما ہو جو کام کو زیادتی



پچھیدہ بنا دیتی ہے، وہ یہ ہے کہ بعض عرفا کم از کم وہ عرفا جو ”ملا متی“ کے نام سے یاد کیے جاتے ہیں سیر و سلوک کے مراحل میں ”تعینات“ (تخصّصات) کو ختم کرنے اور عوام میں فخر و مباہات اور ”نام“ و نمود پیدا کرنے کے بجائے ”نگ“ و عار حاصل کرنے کی خاطر اپنی باتوں میں ”ریائے معکوس“ کے اظہار کی کوشش کرتے تھے یعنی ان ریاکاروں کے برعکس جو برے ہیں لیکن اپنے کو اچھا ظاہر کرنے کی کوشش کرتے ہیں، جو کو گیبوں بنا کر پیش کرتے ہیں، یہ عرفا چاہتے ہیں کہ ان کی اچھائیاں صرف ان کے اور خدا کے درمیان ہی محدود رہیں اور عوام انہیں برا سمجھتے رہیں۔ وہ اپنے گیبوں کو جو بنا کر پیش کرنا چاہتے ہیں تاکہ اس طرح اپنے نفس پر خود نمائی و خود پرستی کی تمام راہیں مسدود کر دیں۔

کہا جاتا ہے کہ خراسان کے اکثر عرفا ”ملا متی“ تھے، بعضوں کا خیال ہے کہ حافظ بھی ملا متی ہیں ”رندی“ ”لا پرواہی“ ”قلندری“ اور ”قلاشی“ جیسے مفاہیم کا مقصد صرف خلق سے بے اعتنائی برتنا ہے نہ کہ خالق سے بے توجہی۔

حافظ نے باطن کے اچھے ہونے اور بدنامی کے اسباب ظاہر کرنے کے بارے

میں بہت کچھ کہا ہے مثلاً وہ کہتے ہیں:

گر مرید راہ عشقی فکر بدنامی مکن

شیخ صنعان خرق، رهن خانه خمار داشت

یہ شیخ صنعان کے مشہور قصہ کی طرف اشارہ ہے۔

گر من از سرزنش مدعیان اندیشم

شیوہ مستی و رندی زود از پیشم

زہد رندان نو آموختہ راجی بہ وحی است

من کہ رسوائے جہانم چہ صلاح اندیشم

بہ می پرستی از آن نقش خود بر آب زدم

کہ تا خراب کنم نقش خود پرستیدن  
 وقت آن شیریں قلندر خوش کہ در اطوار سیر  
 ذکر تسبیح ملک در حلقہ زنار داشت  
 لیکن حافظ نے ایک دوسرے مقام پر تقدس کی نمائش (ریا کاری) کی  
 طرح فسق کی نمائش (ملا متی پسندی) کی بھی مذمت کی ہے:

دلا دلالت خیرت کنم بہ راہ نجات  
 مکن بہ فسق مباحات و زهد ہم مفروش  
 مولانا روم ملا متیوں کا دفاع کرتے ہوئے کہتے ہیں:

حین زبد نامان نباید ننگ داشت  
 ہوش بر اسرار شان باید گماشت  
 ای بسا زر کہ سیہ تابش کند  
 تا شود ایمن ز تا راج و گزند

جن چیزوں کے عرفاء قائل اور فقہاء مخالف ہیں ان میں ایک یہی مسئلہ ہے۔  
 اسلامی فقہ جس طرح سے ریا کی مذمت کرتی ہے اور اسے ایک قسم کا شرک سمجھتی ہے، اسی  
 طرح ملا متی پسندی کو بھی ناپسند کرتی ہے۔ اس کی نظر میں کسی بھی مومن کو اپنی سماجی عزت و  
 آبرو کا دامن داغدار بنانے کا حق نہیں ہے۔ خود بہت سے عرفاء نے بھی ”ملا متی پسندی“  
 کی مذمت کی ہے۔

مقصود یہ ہے کہ ملا متی پسندی کا شیوہ جو بعض عرفا کے یہاں معمول رہا ہے سبب  
 بنا کہ وہ عمداً اور جان بوجھ کر اپنے افکار اور اہداف و مقاصد کو الٹ کر پیش کرنے لگے اور یہ  
 طریقہ کار ان کے مقاصد سمجھنے کو بہت مشکل بنا دیتا ہے۔

اہل عرفان کے ایک پیشوا ابوالقاسم قشیری، رسالہ قشیریہ میں صراحت کے ساتھ

کہتے ہیں کہ عرفاء عمداً مبہم گوئی سے کام لیتے ہیں کیونکہ وہ یہ نہیں چاہتے کہ نا سمجھ افراد ان کے اطوار، حالات اور مقاصد سے باخبر ہوں، کیونکہ یہ چیزیں نا سمجھوں کے فہم و ادراک سے باہر ہیں۔<sup>[۱]</sup>

عرفاء کی اصطلاحیں بہت زیادہ ہیں۔ کچھ اصطلاحیں، نظری عرفان یعنی عرفانی تصور کائنات اور اس تعبیر و تفسیر سے تعلق رکھتی ہیں جو عرفان کائنات کے متعلق پیش کرتا ہے یہ اصطلاحیں فلسفیوں کی اصطلاحات جیسی اور وضع کی ہوئی ہیں اور ان کا سمجھنا بھی بہت مشکل ہے جیسے: فیض اقدس، فض مقدس، وجود منبسط، حق مخلوق بہ، حضرات خمس، مقام احدیت، مقام واحدیت اور مقام غیب الغیوب وغیرہ۔

کچھ اصطلاحیں عملی عرفان یعنی عرفانی سیر و سلوک کے مراحل سے مربوط ہیں چنانچہ فطری طور پر یہ اصطلاحیں انسان سے مربوط اور نفسیاتی یا اخلاقی مفاہیم کے مانند ہیں اور حقیقت تو یہ ہے کہ یہ ایک خاص قسم کا نفسیاتی علم ہے اور وہ بھی تجربیاتی علم النفس۔ عرفا کے خیال میں فلاسفہ یا نفسیات کے ماہروں یا دینی علماء یا عمرانیات کے ماہروں کو جنہوں نے عملی طور پر اس وادی میں قدم نہیں رکھا ہے اور نفس کے ان حالات و اطوار کا نزدیک سے مشاہدہ و مطالعہ نہیں کیا ہے انہیں بھی ان مسائل میں اظہار رائے کا حق نہیں ہے۔ پھر دوسرے طبقے کس شمار میں آتے ہیں۔

نظری عرفان کی اصطلاحوں کے برخلاف یہ اصطلاحیں قدیمی ہیں۔ کم از کم تیسری صدی یعنی ”ذوالنون“، ”بایزید“ اور ”حنید“ کے زمانہ سے موجود ہیں۔ اب ہم یہاں قشیری اور دیگر عرفا کی بیان کردہ بعض اصطلاحیں پیش کر رہے ہیں۔

## ۱۔ وقت

ہم گزشتہ سبق میں بوعلی سینا کی زبانی یہ اصطلاح نقل کر چکے ہیں۔ اب ہم خود عرفاء کا بیان پیش کر رہے ہیں۔ قشیری کی باتوں کا خلاصہ یہ ہے کہ ”وقت“ کا مفہوم نسبی و اضافی ہے۔ عارف پر جب کوئی حالت طاری ہوتی ہے تو وہ ایک خاص عمل کا تقاضا کرتی ہے۔ وہ خاص حالت اس نقطہ نظر سے کہ ایک مخصوص عمل کا تقاضا کرتی ہے اسے اس عارف کے ”وقت“ کے نام سے یاد کرتے ہیں۔ البتہ ممکن ہے کہ اس حالت میں ایک دوسرا عارف، کوئی دوسرا ”وقت“ رکھتا ہو یا خود یہی عارف کچھ دوسرے حالات میں دوسرے ”وقت“ کا مالک ہوگا اور دوسرا وقت دوسرے اعمال و فرائض کا متقاضی ہو۔

عارف کو ”وقت شناس“ ہونا چاہیے یعنی جو حالت غیب سے اس پر طاری ہوئی ہے اور اس حالت میں جو فریضہ اس پر عائد ہوتا ہے اسے پہچانے۔ اسی طرح عارف کو وقت کو غنیمت سمجھنا چاہیے۔ اسی لیے کہا گیا ہے: عارف ابن الوقت ہے۔ مولانا روم کہتے ہیں:

صونی ابن الوقت باشد اے رفیق  
نیست فردا گفتن از شرط طریق

یہ اصطلاحی وقت وہی ہے جسے فارسی کے عرفانی اشعار میں ”دم“ یا ”عیش نقد“ سے تعبیر کیا گیا ہے۔ خاص طور سے حافظ نے نقد عیش اور ”دم کو غنیمت جاننے“ کے بارے میں بہت سے شعر کہے ہیں۔

نا آشنا یا بدخواہ افراد نے جو حافظ کے کلام سے اپنے فسق و فجور کی توجیہ کرنا چاہتے ہیں یہ خیال کیا ہے یا یہ باور کرانے کی کوشش کی ہے کہ حافظ کا مقصد مادی لذت پرستی اور خدا، مستقبل نیز عاقبت کو فراموش کرنے کی دعوت دینا ہے یعنی وہی چیز جسے اہل

یورپ ’ایپیکورازم‘ کے نام سے یاد کرتے ہیں۔<sup>[۱]</sup>  
 ’دم کوغنیمت جاننا‘ یا ’عیش نقد‘ حافظ کے اشعار کی ایک تکیہ گاہ ہے۔ شاید  
 تیس باریا اس سے بھی زائد اس مفہوم پر تکیہ کیا گیا ہے۔ ظاہری بات ہے چونکہ حافظ کے  
 اشعار میں، رمز یہ گفتگو یا دوسرے لفظوں میں ’امراز‘ اور سمو لک انداز میں بات کہنے کی  
 عرفانی روش کی بہت زیادہ رعایت ہوئی ہے لہذا ان کے بہت سے اشعار سے بظاہر ان ہی  
 فاسد معانی و مفاہیم کا وہم ہوتا ہے لیکن ہم یہاں ان کی چند بیتیں پیش کر رہے ہیں جو ان  
 کے تمام اشعار کے لیے قرینہ بن سکتی ہیں:

من اگر بادہ خورم ورنہ چہ کارم باکس  
 حافظ راز خود و عارف ’وقت‘ خویشم  
 خیزتا خرقة صوفی بہ خرابات بریم  
 شطح و طامات بہ بازار خرافات بریم  
 شرممان بادز پشمیہ آلودہ خویش  
 گردین فضل و هنر نام کرامات بریم  
 قدر ’وقت‘ ار نشناسد دل و کاری نکند  
 بس خجالت کہ از این حاصل اوقات بریم  
 سحر گہ رھروی در سر زمینی  
 ہمی گفت این معما با قرینی  
 کہ ای صوفی شراب آنگہ شود صاف

[۱] Epicurism یونانی فلسفی ایپیکور کا اخلاقی فلسفہ ہے۔ وہ لذت پرستی کو انسان کا اصلی مقصد اور  
 خیر مطلق سمجھتا تھا۔

کہ در شیشہ بماند اربعینی<sup>[۱]</sup>  
 خدا زان خرقہ بیزار است صد بار  
 کہ صد بت باشدش در آستینی  
 نمی بینم نشاط ”عیش“ در کس  
 نہ در مان دلی نہ درد دینی  
 در و نھا تیرہ شد باشد کہ از غیب  
 چراغی بر کند خلوت نشین  
 نہ حافظ راحضور درس خلوت  
 نہ دانشمند را علم الیقینی  
 اس سلسلے میں حافظ کے ذومعنی اشعار بے شمار ہیں، منجملہ یہ شعر:  
 در عیش نقد کوش چون آبخور نماند  
 آدم بھشت روضہ دار السلام را  
 قشیری کہتے ہیں: یہ جو کہا جاتا ہے ”صوفی ابن الوقت ہے“ یعنی وہ ہمیشہ وہی  
 کام انجام دیتا ہے جو اس کے لیے اس وقت یا اس حال میں اولیت رکھتا ہے اور یہ بھی کہا  
 گیا ہے ”الوقت سیف قاطع“ یعنی وقت کاٹنے والی تلوار ہے۔ مقصد یہ ہے کہ وقت کا حکم  
 قاطع ہے اس کی مخالفت، قاتل ثابت ہو سکتی ہے۔

<sup>[۱]</sup> من اخلص لله اربعین صباحاً جرت ینابیع الحکمة من قلبه علی لسانہ (حدیث نبوی) جو شخص چالیس دن اپنے دل کو خدا کے لیے خالص بنالے، خدا اس کی زبان پر اس کے دل سے حکمت کے چشمے جاری کر دے گا۔

## ۲، ۳۔ حال و مقام

عرفاء کی مشہور اصطلاحوں میں سے ایک حال و مقام کی اصطلاح ہے۔ عارف کے دل پر بے اختیار جو چیز وارد ہو جائے اسے ”حال“ کہتے ہیں اور جو چیز حاصل کی جاتی ہے اسے ”مقام“ کہتے ہیں۔ حال سربلغ الزوال ہوتا ہے لیکن مقام باقی و پائیدار ہوتا ہے، کہا گیا ہے کہ احوال بجلی کے کوندے کے مانند ہیں جو جلد ہی مٹ جاتی ہے۔

حافظ کہتے ہیں:

برقی از منزل لیلیٰ بدر نشید سحر

وہ کہ باخرمن مجنون دل فگار چہ کرد

سعدی کہتے ہیں:

یکی پرسید از آن گم گشته فرزند

کہ ای روشن روان پیر خرد مند

ز مصرش بوی پیراہن شنیدی

چرا در چاہ کتعا نش ندیدی

بکفتا ”حال“ ما ”برق“ جهان است

دی پیدا و دیگر دم نہان است

گہی برطارم اعلیٰ نشینم

گہی تا پشت پای خود نمینم

اگر درویش در ”حالی“ بماندی

سر و دست از دو عالم برفشانندی

گزشتہ دروس میں ہم نے نہج البلاغہ کے یہ جملے نقل کیے تھے:

قد احیی عقله وامات نفسه حتی دق جلیله و  
لطف غلیظه و برق له لا مع کثیر

البرق (خطبہ ۲۲۰)

مومن نے اپنی عقل کو زندہ رکھا اور اپنے نفس کو مار ڈالا یہاں  
تک کہ اس کا ڈیل ڈول لاغراور تن و توش ہلکا ہو گیا۔ اس کے  
لیے ”بھر پور درخشندگیوں والا نور ہدایت چمکا۔“

عرفاء کو اس کو نڈنے والی بجلی کو ”لواح“، ”لوامع“ اور ”طوالع“ سے تعبیر کرتے  
ہیں البتہ اس فرق و اختلاف کے پیش نظر جو اس کی چمک کے باقی رہنے کی مدت اور اس کی  
شدت نیز درجات و مراتب میں پایا جاتا ہے۔

۴، ۵۔ قبض اور بسط

عرفاء کی نگاہ میں یہ دو کلمے بھی ایک خاص معنی و مفہوم رکھتے ہیں۔ قبض یعنی وہ  
حالت جب عارف کی روح پڑ مردہ ہوتی ہے اور بسط یعنی وہ حالت جب روح شگفتہ  
ہوتی ہے۔ عرفاء نے قبض و بسط اور اس کے اسباب و علل کے سلسلہ میں اچھی خاصی بحث  
کی ہے۔

۶، ۷۔ جمع اور فرق

یہ دو اصطلاحیں بھی عرفاء کی عبارتوں میں بہت استعمال ہوتی ہیں۔ قشیری کہتے

ہیں:

جو چیز بندہ سے تعلق رکھتی ہے، بندہ نے اسے حاصل کیا ہے اور مقام بندگی کے  
لائق ہے، اسے ”فرق“ کہتے ہیں اور جو چیز خدا کی طرف سے ہے اور جسے خدا نے نازل و



القاء کیا ہے، اسے ”جمع“ کہتے ہیں۔ جسے خدا اطاعتوں اور عبادتوں سے آگاہ کر دیتا ہے، وہ مقام فرق میں ہوتا ہے اور جس پر خدا اپنی عنایتیں نازل کرتا ہے، وہ مقام جمع پر فائز ہوتا ہے۔

حافظ کہتے ہیں:

بہ گوش ہوش نبوش از من و بہ عشرت کوش  
کہ این سخن سحر از ہاتم بہ گوش آمد  
ز فکر ”تفرقہ“ باز آی تا شوی ”مجموع“  
بہ حکم آنکہ چو شد اهرمن، سروش آمد

## ۸،۹۔ غیبت و حضور

غیبت یعنی خلق سے بے خبری کی حالت جو کبھی کبھی عارف پر طاری ہوتی ہے۔ اس حال میں عارف خود اپنے اطراف سے بے خبر ہو جاتا ہے۔ عارف چونکہ اس وقت خدا کے حضور میں ہوتا ہے لہذا وہ خود اپنے آپ سے بے خبر ہو جاتا ہے اور اس کی زبان حال یہ ہوتی ہے:

نہ آن چنان بہ تو مشغولم ای بہشتی روی  
کہ یاد خویشتم در ضمیری آید

ممکن ہے اس حالت میں یعنی جس وقت وہ پروردگار کے حضور میں ہوتا ہے اور خود اپنے اور اپنے اطراف سے بے خبر و غائب ہوتا ہے۔ بہت سے حوادث اس کے سامنے رونما ہوں اور وہ ان سے باخبر نہ ہو سکے۔

عرفاء اس سلسلہ میں بہت سے افسانوی فتنے نقل کرتے ہیں۔ قشیری لکھتے ہیں:  
ابو حفص حداد نیشاپوری کا معاملہ اس حد تک پہنچ گیا کہ انہوں نے لوہاری کا

پیشہ ہی چھوڑ دیا۔ ہوا یہ کہ ایک دن وہ اپنے دکان میں بیٹھے کام میں مشغول تھے کہ ایک شخص نے قرآن مجید کی کسی آیت کی تلاوت کر دی، اس سے ان کے دل پر ایسی حالت طاری ہوئی کہ وہ اپنے احساس سے ”بے خبر“ ہو گئے اور اسی بے توجہی کے عالم میں بھٹی میں ہاٹھ ڈال کر آگ سے سرخ لوہا نکال لیا یہ دیکھ کر ان کا شاگرد چنچ پڑا کہ یہ کیا کر رہے ہیں۔ چنچ سن کر ابو حفص کو ہوش آیا اور اس کے بعد انہوں نے یہ پیشہ چھوڑ دیا۔

قتیری ہی لکھتے ہیں:

شبلی جب جنید کے پاس آئے تو جنید کی بیوی ان کے پاس بیٹھی ہوئی تھیں۔ جنید کی بیوی نے وہاں سے ہٹ جانا چاہا لیکن جنید نے کہا شبلی اس وقت اس حال میں ہیں کہ انہیں تمہاری خبر بھی نہیں ہے۔ یہیں بیٹھی رہو۔ وہ وہیں بیٹھ گئیں۔ جنید نے تھوڑی دیر شبلی سے گفتگو کی یہاں تک کہ شبلی نے رفتہ رفتہ رونا شروع کر دیا اس وقت جنید نے اپنی بیوی سے کہا اب تم پردہ کر لو کیونکہ شبلی اب ہوش میں آرہے ہیں۔

حافظ کہتے ہیں:

چو ہر ”خبر“ کہ شنیدم رہی بہ حیرت داشت

از این سپس من و ساقی و وضع ”بے خبری“

حافظ ہی کہتے ہیں:

حضورى گرہمى خواہى از او غایب مشو حافظ

متى ما ملق ما تہوى دع الدنيا و اہملها

ہر خواہش پوری نہیں ہو سکتی لہذا دنیا اور اہل دنیا کو چھوڑ دے۔

اولیاء اللہ پر حالت نماز میں طاری ہونے والی حالت کہ وہ اپنے آپ اور اپنے اطراف سے مکمل طور پر غافل ہو جاتے تھے، عرفا اس کی بھی اس ”غیبت“ کے عنوان سے

تفسیر کرتے ہیں لیکن ہم بعد میں یہ بتائیں گے کہ چیز ایسی بھی ہے جو ”غیبت“ سے بالاتر ہے اور اولیاء اللہ میں جو چیز پائی جاتی تھی وہ وہی چیز ہے۔

## ۱۰، ۱۱، ۱۲، ۱۳۔ ذوق، شرب، سکری

ذوق یعنی ”چکھنا“ عرفا کا خیال ہے کہ کسی چیز سے علمی واقفیت جاذبت و کشش نہیں رکھتی۔ شوق و انجذاب، چکھنے کی فرع ہے۔ بوعلی سینا، اشارات کی آٹھویں نمط (فصل) میں کسی مناسبت سے اسی بات کو بیان کرتے ہیں اور اس کے لیے عنین (نامرد) کی مثال پیش کرتے ہیں۔ وہ کہتے ہیں چونکہ ”عنین“ جنسی میلان سے محروم ہوتا ہے۔ اس نے اس کا مزہ نہیں چکھا ہے لہذا آپ جتنا بھی اس کے سامنے اس کی لذت کا تذکرہ کریں اس میں شوق پیدا نہ ہوگا۔

پس ذوق، لذت کا چکھنا ہے۔ عرفانی ذوق سے مراد تجلیات و مکاشفات سے حاصل ہونے والی لذتوں کا حضوری ادراک ہے۔ شروع شروع کا چکھنا ”ذوق“ ہے اور اس کا جاری رہنا ”شرب پینا“ ہے اور اومست ہو جانا ہے ”سکر“ ہے، اس سے لبریز ہو جانا، ”ری“ یعنی سیراب ہو جانا ہے۔

عرفا کا کہنا ہے کہ ذوق سے جو چیز حاصل ہوتی ہے نہ کہ سکری، جو چیز شرب سے حاصل ہوتی ہے اسے سکری کہتے ہیں لیکن لبریز ہو جانے سے جو حالت طاری ہوتی ہے وہ آپے میں آنا یعنی (صحو) ہے۔ یہی وجہ ہے کہ عرفا کے کلام میں مے اور شراب کا بہت زیادہ تذکرہ ہوا ہے۔

## ۱۲، ۱۵، ۱۶۔ محو، محق، صحو

عرفاء کے یہاں محو اور صحو کا تذکرہ بھی بہت ہوا ہے۔ محو سے ان کی مراد یہ ہے کہ عارف اس مقام پر پہنچ جاتا ہے جہاں اپنی ذات کو فنا کر کے ذات حق میں محو ہو جاتا

ہے، یعنی اس کی انانیت اور ”میں“ محو ہو جاتی ہے۔ وہ اپنے کو دوسروں کی طرح ”میں“ تصور نہیں کرتا۔

اگر یہ محویت اس حد تک پہنچ جائے کہ ”میں“ کے آثار بھی مٹ جائیں تو پھر اسے ”محو“ کہتے ہیں۔ محو اور محق دونوں کا درجہ ”غیبت“ سے بالاتر ہے جس کی طرف اشارہ کیا جا چکا ہے۔ محو محق فنا و نابودی ہیں البتہ یہ ممکن ہے کہ عارف حالت فنا سے حالت بقا کی طرف لوٹ آئے لیکن اس کا مطلب پہلی حالت کی طرف تنزل نہیں ہے بلکہ اس کا مطلب یہ ہے کہ وہ اللہ کی ذات کے ذریعہ بقاء حاصل کرے گا (بقاء باللہ) یہ حالت جو ”محو“ کی حالت سے مانوف ہے اسے ”صحو“ کہتے ہیں۔

## ۱۷۔ خواطر

عرفاء، عارف کے دل پر ہونے والے القآت والہامات کو ”واردات“ کہتے ہیں۔ یہ واردات کبھی قبض و بسط یا سرور و حزن کی صورت میں ہوتے ہیں اور کبھی کلام و خطاب کی شکل میں۔ یعنی وہ یہ محسوس کرتے ہیں کہ کوئی ان کے اندر سے ان سے بات کر رہا ہے۔ اس صورت میں ان واردات کو ”خواطر“ کہا جاتا ہے۔

عرفاء نے خواطر کے متعلق خاصی گفتگو کی ہے۔ وہ کہتے ہیں، خواطر کبھی رحمانی ہوتے ہیں، کبھی شیطانی اور کبھی نفسانی۔ خطرہ کی ایک جگہ یہی خاطرات ہیں۔ ممکن ہے انحراف اور لغزش کے نتیجہ میں شیطان انسان پر مسلط ہو جائے جیسا کہ قرآن کریم میں ارشاد ہوتا ہے:

وَإِنَّ الشَّيْطَانَ لِمُؤْمِنٍ إِلَىٰ أَوْلِيَٰهِمْ (انعام: ۱۲۱)

بے شک شیطان اپنے مددگاروں کو وحی کرتے ہیں۔

عرفاء کہتے ہیں، فردا کمل کو ہمیشہ یہ تشخیص دینا چاہیے کہ یہ خاطرہ، رحمانی ہے یا

شیطانی، بنیادی کسوٹی یہ ہے کہ دیکھیں وہ خاطرہ کس چیز کا حکم دیتا ہے اور کس چیز سے روکتا ہے۔ اگر اس کا امر و نہی شریعت کے اوامر و نہی کے خلاف ہو تو وہ یقیناً شیطانی ہے

هَلْ أُنَبِّئُكُمْ عَلَىٰ مَن تَكْوَلُ الشَّيْطَانُ ﴿٣٣﴾ تَكْوَلُ

عَلَىٰ كُلِّ أَفَّاكٍ أَثِيمٍ ﴿٣٣﴾ (شعراء: ۲۲۱-۲۲۲)

۱۸، ۱۹، ۲۰۔ قلب، روح، سر

عرفاء انسان کی روح کو کبھی ”نفس“ سے تعبیر کرتے ہیں کبھی ”قلب“ سے کبھی روح سے اور کبھی سر سے۔ جب تک انسان کی روح، شہوتوں کی غلام بنی رہتی ہے اسے ”نفس“ کہتے ہیں اور جب الہی معارف کی منزل بن جاتی ہے تو اسے ”قلب“ کہتے ہیں۔ جب اس میں محبت الہی نمودار ہوتی ہے تو اسے ”روح“ کہتے ہیں اور جب شہود کے مرحلہ میں داخل ہو جاتی ہے تو اسے ”سر“ کہتے ہیں۔ البتہ عرفا ”سر“ سے بھی بلند درجہ کے قائل ہیں جسے ”خفی“ و ”اخفی“ کہتے ہیں۔



ISLAMICMOBILITY.COM  
IN THE AGE OF INFORMATION  
IGNORANCE IS A CHOICE

*"Wisdom is the lost property of the Believer,  
let him claim it wherever he finds it"*

*Imam Ali (as)*